

سلسلہ: رسائلِ فتاویٰ رضویہ

جلد: چھبیسویں

رسالہ نمبر 7



# اقامة القيامة ۱۲۹۹ھ على طاعن القيام لنبي تهامة

نبی تہامہ صلی اللہ تعالیٰ علیہ وسلم کے لئے قیامِ تعظیمیٰ پر اعتراض  
کرنے والے پر قیامت قائم کرنا



پیشکش: مجلسِ آئی ٹی (دعوتِ اسلامی)

## رسالہ

### اقامة القيامة على طاعن القيام لنبي تهامة<sup>١٢٩٩ھ</sup>

(نبی تہامہ صلی اللہ تعالیٰ علیہ وسلم کے لئے قیام تعظیمی پر اعتراض کرنے والے پر قیامت قائم کرنا)

بسم الله الرحمن الرحيم

مسئلہ ۲۶۵: از ریاست مصطفیٰ آباد عرف رامپور بضمن سوالات کثیرہ ۱۲۹۹ھ  
کیا فرماتے ہیں علمائے دین اس مسئلہ میں کہ مجلس میلاد میں قیام وقت ذکر ولادت حضور خیر الانام علیہ افضل الصلوٰۃ والسلام کیا ہے، بعض لوگ اس قیام سے انکار بحث رکھتے اور اسے بدیں وجہ کہ

قرونِ ثلاثہ میں نہ تھا بدعتِ سیدہ و حرام سمجھتے اور کہتے ہیں ہمیں صحابہ و تابعین کی سند چاہئے ورنہ ہم نہیں مانتے۔ ان کے اقوال کا حل کیا ہے؟ بیٹنوا توجروا (بیان کیجئے اگر دیئے جاؤ گے۔ ت)

الجواب:

<p>تمام تعریفیں اللہ تعالیٰ کے لئے ہیں جس کے حکم سے آسمان قائم ہے۔ درود و سلام ہو اس ذات پر جس کے ذریعے روشن شریعت کے ارکان قائم ہیں وہ ہمارے آقا محمد مصطفیٰ صلی اللہ تعالیٰ علیہ وسلم ہیں جن کے میلاد کے وقت عالی مرتبت ملائکہ نے قیام کیا، اور آپ کی آل و اصحاب پر جو صبح و شام آپ کے لئے آدابِ تعظیم کی بجا آوری میں قائم رہے، میں گواہی دیتا ہوں کہ اللہ تعالیٰ کے سوا کوئی عبادت کے لائق نہیں، وہ آبیلا ہے اس کا کوئی شریک نہیں، اور محمد صلی اللہ تعالیٰ علیہ وسلم اللہ کے بندے اور رسول ہیں، وہ انبیاءِ کرام کے متولی و نگران ہیں، آپ پر اور تمام انبیاء پر درود و سلام ہو جب تک غبار آلود درخت تسبیح کے ساتھ قائم رہیں اور جب تک آسمان کے ستارے بارگاہِ حق و قیوم میں سجدے کرتے رہیں! آمین! مقام محمود اور شفاعت کے مالک صلی اللہ تعالیٰ علیہ وسلم کی بارگاہ میں عاجزانہ قیام کرتے ہوئے کہتا ہے عبدالمصطفیٰ احمد رضا محمدی سنی حنفی قادری برکاتی بریلوی، اللہ تعالیٰ اس کی مغفرت فرمائے اور اسے سلف صالحین کا قائم مقام بنائے۔ آمین۔</p> <p>(ت)</p>	<p>الحمد لله الذي بأذنه تقوم السماء والصلوة والسلام على من قامت به اركان الشريعة الغراء سيدنا و مولانا محمد الذي قامت في مولده ملكة العلياء و على اله وصحبه القائمين بأداب تعظيمه في الصبح و المساء و اشهد ان لا اله الا الله وحده، لا شريك له و ان محمدا عبده، ورسوله، قيم الانبياء صلوات الله و سلامه عليه و عليهم ما قامت تسبيح القيام اشجار الغبراء و سجدت للحي القيوم نجوم الخضراء آمين!</p> <p>قال القائم ببعض الضراعة الى صاحب المقام المحمود و الشفاعة عبدالمصطفى احمد رضا المحمدي السني الحنفي القادري البركاتي البريلوي غفر الله له و اقامه مقام السلف الكرام البررة الكلمة آمين۔</p>
--	---

اللهم هداية الحق والصواب (اے اللہ! حق اور درستی کی ہدایت فرما۔ ت)

یہاں دو مقام واجب الاعلام ہیں:

اولاً: اس مقام مبارک پر اپنے طور پر کتب و فتاویٰ علمائے قدست اسرار ہم سے حکم بیان کرنا جس سے بعونہ موافقین کے لئے ایضاح حق و اضاحت باطل ہو، اور منصب فتویٰ اپنے حق کو اصل ہو۔

ثانیاً: اس مغالطہ کا جواب دینا جو بالفاظ متقاربہ تمام اکابر و اصاغر مانعین میں رائج کہ یہ فعل قرونِ ثلاثہ میں نہ تھا تو بدعت و ضلالت ہوا۔ اس میں کچھ خوبی ہوتی تو وہ وہی کرتے اس فعل اور اس کے مثال امور نزاعیہ میں حضرات منکرین کی غایت سعی اسی قدر ہے جس کی بنا پر اہلسنت و سواد اعظم ملت و ہزاران ائمہ شریعت و طریقت کو معاذ اللہ بدعتی گمراہ ٹھہراتے ہیں اور مطلقاً خوف خدا و ترس روز جزا دل میں نہیں لاتے۔ مقام افتاء اگرچہ استیعاب مناظرہ کی جانہیں مگر ایسی جگہ ترک کلی بھی چنداں زیبا نہیں، لہذا فقیر مقام دوم میں چند اجمالی جملے حاضر کرے گا جن کے مبانی دیکھنے حرفے چند اور معانی سمجھنے تو بس جامع و بلند۔ وباللہ التوفیق فی کل حین و علیہ التوکل و بہ نستعین والحمد للہ رب العالمین۔

مقام اول: اللہ عزوجل نے شریعت غراء، بیضا، زہراء، عامہ، تامہ، کالمہ، شاملہ اتار دی اور بحمدہ تعالیٰ ہمارے لئے ہمارا دین کامل فرما دیا اور اس کے کرم نے اپنے حبیب اکرم حضور پر نور سید عالم صلی اللہ تعالیٰ علیہ وسلم کے صدقہ میں اپنی نعمت ہم پر تمام فرما دی۔ قال اللہ تعالیٰ:

<p>آج میں نے تمہارے لئے تمہارا دین کامل کر دیا اور تم پر اپنی نعمت پوری کر دی اور تمہارے لئے اسلام کو دین پسند فرمایا۔ (ت)</p> <p>تمام تعریفیں اللہ تعالیٰ کے لئے ہیں جو تمام جہانوں کا پروردگار ہے اور درود نازل ہو اس ذات پر جس کے صدقے اللہ تعالیٰ نے دین و دنیا کی نعمتیں ہمیں عطا فرمائیں۔ اور ان کے طفیل ان شاء اللہ ابداً اباد تک آخرت کی نعمتیں بھی ہمیں عطا ہوں گی۔ (ت)</p>	<p>«الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا»<sup>1</sup></p> <p>والحمد للہ رب العالمین و صلی اللہ تعالیٰ علی من بہ انعم علینا فی الدنیا والدین و بہ ینعم ان شاء اللہ تعالیٰ فی الآخرۃ الی ابد الابدین۔</p>
--	--

<sup>1</sup> القرآن الکریم ۳/۵

الحمد لله ہمارى شریعت مطہرہ کا کوئى حکم قرآن عظیم سے باہر نہیں، امیر المؤمنین فاروق اعظم رضی اللہ تعالیٰ عنہ فرماتے ہیں: حسبنا کتاب اللہ<sup>2</sup>۔ (ہمیں قرآن عظیم بس ہے) مگر قرآن عظیم کا پورا سمجھنا اور ہر جزئیہ کا صریح اس سے نکال لینا عام کو نامقدور ہے اس لئے قرآن کریم نے دو مبارک قانون ہمیں عطا فرمائے: اول:

"مَا أَنْتُمْ الرَّسُولُ فَحَدُّوْكُمْ" <sup>3</sup>	جو کچھ رسول تمہیں دیں وہ لو اور جس سے منع فرمائیں باز رہو۔
--	--

اقول: (میں کہتا ہوں۔ت) لوصیغہ امر کا ہے اور امر وجوب کے لئے ہے تو پہلی قسم واجبات شرعیہ ہوئی اور باز رہو نہیں ہے اور نبی منع فرمانا ہے یہ دوسری قسم ممنوعات شرعیہ ہوئی۔ حاصل یہ کہ اگرچہ قرآن مجید میں سب کچھ ہے:

"وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ" <sup>4</sup>	اے محبوب ہم نے تم پر یہ کتاب اتاری جس میں ہر شئی ہر چیز ہر موجود کا روشن بیان ہے۔
--	---

مگر امت اسے بے نبی کے سمجھائے نہیں سمجھ سکتی ولذا فرمایا:

"وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ" <sup>5</sup>	اے محبوب ہم نے تم پر یہ قرآن مجید اتارا کہ تم لوگوں کے لئے بیان فرما دو جو کچھ ان کی طرف اترا ہے۔
--	---

یعنی اے محبوب! تم پر تو قرآن مجید نے ہر چیز روشن فرمادی اس میں جس قدر امت کے بتانے کو ہے وہ تم ان پر روشن فرما دو، لہذا آیہ کریمہ اولیٰ میں نزلنا علیک فرمایا جو خاص حضور کی نسبت ہے اور آیہ کریمہ ثانیہ میں ما نزل الیہم فرمایا جو نسبت بہ امت ہے۔ دوم:

"فَسَأَلُوا أَهْلَ الدِّئْرِ كَرِيْمًا" <sup>6</sup>	علم والوں سے پوچھو جو تمہیں
--	-----------------------------

عہ: قرآن امام حدیث ہے، حدیث امام مجتہدین، مجتہدین امام علماء، علماء امام عوام الناس۔ اس سلسلہ کا توڑنا گمراہ کا کام۔

<sup>2</sup> صحیح البخاری کتاب العلم باب کتابة العلم قدیمی کتب خانہ کراچی ۱/۲۲

<sup>3</sup> القرآن الکریم ۷/۵۹

<sup>4</sup> القرآن الکریم ۸۹/۱۶

<sup>5</sup> القرآن الکریم ۴۴/۱۶

<p>نہ معلوم ہو۔</p>	<p>إِنَّ كُنْتُمْ لَا تَعْلَمُونَ ۗ عہ<sup>6</sup></p>
<p>مصنف نے یہاں معالم التنزیل کے حاشیہ پر تحریر فرمایا:</p>	
<p>میں کہتا ہوں کہ یہ عبارت قرآن عظیم کی خوبیوں سے ہے لوگوں کو حکم دیا کہ علماء سے پوچھو جو قرآن مجید کا علم رکھتے اور علماء کو ہدایت فرمائی کہ قرآن کے سمجھنے میں اپنے ذہن پر اعتماد نہ کریں بلکہ جو کچھ نبی صلی اللہ تعالیٰ علیہ وسلم نے بیان فرمایا اس کی طرف رجوع لائیں تو لوگوں کو علماء کی طرف پھیرا اور علماء کو حدیث کی طرف اور حدیث کو قرآن کی طرف اور بیشک تیرے رب ہی کی طرف انتہاء ہے تو جس طرح مجتہدین اگر حدیث چھوڑ دیتے اور قرآن کی طرف رجوع کرتے بہک جاتے یونہی غیر مجتہد اگر مجتہدین کو چھوڑ کر حدیث کی طرف رجوع لائیں تو ضرور گمراہ ہو جائیں، اسی لئے امام سفیان بن عیینہ نے کہا کہ امام اعظم و امام مالک کے زمانہ کے قریب حدیث کے اماموں سے تھے فرمایا کہ حدیث بہت گمراہ کردینے والی ہے مگر فقہاء کو، اسے امام ابن حاج مکی نے مدخل میں نقل فرمایا ۱۲ صحیح غفرلہ (ت)</p>	<p>اقول: هذا من محاسن نظم القرآن العظيم امر الناس ان يسئلوا اهل العلم بالقرآن العظيم وارشاد العلماء ان لا يعتمدوا على اذهانهم في فهم القرآن بل يرجعوا الى ما بين لهم النبي صلى الله تعالى عليه وسلم فرد الناس الى العلماء والعلماء الى الحديث والحديث الى القرآن وان الى ريك المنتهى فكما ان المجتهدين لو تركوا الحديث ورجعوا الى القرآن فضلوا كذلك العامة لو تركوا المجتهدين ورجعوا الى الحديث فضلوا ولهذا قال الامام سفين بن عيينة احد ائمة الحديث قريـب زمن الامام الاعظم و الامام المالك رضى الله تعالى عنهم الحديث مضلة الالفقهاء نقله عنهم الامام ابن الحاج مكي في مدخل<sup>7</sup></p>

روشن دلیلیں اور کتابیں لے کر اور اے محبوب ہم نے تمہاری طرف یہ یادگار اتاری۔ (ت)

عہ: اس آیہ کریمہ کے متصل ہی کریمہ ثانیہ ہے:  
"بِالْبَيِّنَاتِ وَالزُّبُرِ ۗ وَأَنْزَلْنَا إِلَيْكَ الذِّكْرَ ۗ" <sup>8</sup>الآیة۔

<sup>6</sup> القرآن الکریم ۱۶ / ۴۳

<sup>7</sup> القرآن الکریم ۱۶ / ۴۴

<sup>8</sup> تعلیقات المصنف علی معالم التنزیل تحت الآیة ۱۶ / ۴۴، ۴۳

حوادث غیر متناہی ہیں احادیث میں ہر جزئیہ کے لئے نام بنام تصریح احکام اگر فرمائی بھی جاتی ان کا حفظ و ضبط نامقدور ہوتا پھر مدارج عالیہ مجتہدان امت کے لئے ان کے اجتہاد پر رکھے گئے وہ نہ ملتے نیز اختلافات ائمہ کی رحمت و وسعت نصیب نہ ہوتی۔ لہذا حدیث نے بھی جزئیات معدودہ سے کلیات حاویہ مسائل نامحدودہ کی طرف استعارہ فرمایا اس کی تفصیل و تفریع و تاویل مجتہدین کرام نے فرمائی اور احاطہ فـ تصریح نامتناہی کے تعذر نے یہاں بھی حاجت ایضاح مشکل و تفصیل مجمل و تقید مرسل باقی رکھی جو قرناً فـ قرناً طبقة طبقة مشائخ کرام و علمائے اعلام کرتے چلے آئے ہر زمانہ کے حوادث تازہ احکام اس زمانے کے علماء کرام، حاملان فقہ و حامیان اسلام نے بیان فرمائے اور یہ سب اپنی اصل ہی کی طرف راجع ہوئے اور ہوتے رہیں گے حتیٰ یأتی امر اللہ و ہم علی ذلک (یہاں تک کہ اللہ تعالیٰ اپنا مرلے آئے اور وہ لوگ اسی حال پر ہوں۔ ت) در مختار میں ہے:

ولا یخلوا الوجود عن یمیز هذا حقیقة لا ظناً و علی من لم یمیز ان یرجع لمن یمیز لبراءة ذمته <sup>9</sup>	زمانہ ان لوگوں سے خالی نہ ہوگا جو یقینی طور پر نہ محض گمان سے اس کی تمیز رکھیں اور جسے اس کی تمیز نہ ہو اس پر واجب ہے کہ تمیز والے کی طرف رجوع کرے کہ بری الذمہ ہو۔ (ت)
---	---

ردالمحتار میں ہے:

جزم بذلک اخذ امبارواہ البخاری من قوله صلی اللہ تعالیٰ علیہ وسلم لا تنزل طائفة من امتی ظاہرین علی الحق حتی یأتی امر اللہ قوله و علی من لم یمیز عبر بعلی البفیدة للوجوب للامر به فی قوله تعالیٰ فاسئلوا اهل الذکر	شارح علامہ نے اس پر جز فرمایا اس حدیث سے لے کر جو صحیح بخاری میں ہے کہ رسول اللہ صلی اللہ تعالیٰ علیہ وسلم نے فرمایا: ہمیشہ میری امت کا ایک گروہ غلبہ کے ساتھ حق پر رہے گا یہاں تک کہ حکم الہی آئے، اور جسے اس کی تمیز نہ ہو اس پر علماء کی طرف رجوع لانے کو اس لئے
---	---

<sup>9</sup> الدر المختار مقدمة الكتاب مطبعت مجتہبی دہلی ۱۵/۱

ف: حوادث کا پیرا ہوتے رہنا اور ان کے احکام کا۔ اور ایک یہ کہ جو بات پر کہے صحابہ تابعین کی سند لاؤ۔ یا امام ابو حنیفہ کا قول دکھاؤ، وہ مجنون ہے یا گمراہ۔

ان کنتم لاتعلمون- <sup>10</sup>	واجب کہا کہ قرآن عظیم میں اس کا حکم فرمایا ہے کہ علماء سے پوچھو اگر تمہیں نہ معلوم ہو۔
---------------------------------	--

امام عارف باللہ سیدی عبدالوہاب شعرانی قدس سرہ الربانی کتاب مستطاب میزان الشریعۃ الکبریٰ میں فرماتے ہیں:

<p>ما فصل عالم ما اجمل في كلام من قبله من الادوار الا للنور المتصل من الشارع صلى الله تعالى عليه وسلم فالمينة في ذلك حقيقة لرسول الله صلى الله تعالى عليه وسلم الذي هو صاحب الشرع لانه هو الذي اعطى العلماء تلك المادة التي فصلوا بها ما اجمل في كلامه كما ان المينة بعده لكل دور على من تحته فلو قدر ان اهل دور تعدوا من فوقهم الى الدور الذي قبله لانقطعت وصلتهم بالشارع ولم يهتدوا لايضاح مشكل ولا تفصيل مجمل، وتامل يا اخي لولا ان رسول الله صلى الله تعالى عليه وسلم فصل بشريعته ما اجمل في القران لبقى القران على اجماله كما ان الائمة المجتهدين لو لم يفصلوا ما اجمل في السنة لبقيت السنة على اجمالها وهكذا الى عصرنا هذا، فلو لان حقيقة الاجمال</p>	<p>جس کسی عالم نے اپنے سے پہلے زمانے کے کسی کلام کے اجمال کی تفصیل کی ہے وہ اسی نور سے ہے جو صاحب شریعت صلی اللہ تعالیٰ علیہ وسلم سے اسے ملا تو حقیقت میں رسول اللہ صلی اللہ تعالیٰ علیہ وسلم ہی کا تمام امت پر احسان ہے انہوں نے علماء کو یہ استعداد عطا فرمائی جس سے انہوں نے مجمل کلام کی تفصیل کی۔ یونہی ہر طبقہ ائمہ کا اپنے بعد والوں پر احسان ہے اگر فرض کیا جائے کہ کوئی طبقہ اپنے اگلے پیشواؤں کو چھوڑ کر ان سے اوپر والوں کی طرف تجاوز کر جائے تو شارع علیہ الصلوٰۃ والسلام سے جو سلسلہ ان تک ملا ہوا ہے وہ کٹ جائے گا اور یہ کسی مشکل کی توضیح مجمل کی تفسیر پر قادر نہ ہوں گے۔ برادر م! غور کر، اگر رسول اللہ صلی اللہ تعالیٰ علیہ وسلم اپنی شریعت سے مجملات قرآن عظیم کی تفصیل نہ فرماتے قرآن عظیم یونہی مجمل رہ جاتا۔ اسی طرح ائمہ مجتہدین اگر مجملات حدیث کی تفصیل نہ فرماتے حدیث یونہی مجمل رہ جاتی، اسی طرح ہمارے زمانے تک، تو اگر یہ نہیں کہ حقیقت اجمال سب میں سرایت کئے ہوئے ہے تو نہ متون کی شرح</p>
---	---

<sup>10</sup> رد المحتار مقدمۃ الكتاب دار احیاء التراث العربی بیروت ۱/ ۵۳



<p>ساریۃ فی العالم کلہ مآشرحت الکتب ولا ترجمت من لسان الی لسان ولا وضع العلماء علی الشروح حواشی کالشروح للشروح<sup>11</sup></p>	<p>لکھی جاتی نہ ترجمے ہوتے نہ علماء شروح کی شرح (حواشی) لکھتے۔</p>
---	--

اب یہیں دیکھئے کہ کتب ظاہر الروایہ و نوادر ائمہ تھیں پھر کتب نوازل و واقعات تصنیف فرمائی گئیں پھر متون و شروح و حواشی و فتاویٰ وقتاً فوقتاً تصنیف ہوتے رہے اور ہر آئندہ طبقہ نے گزشتہ پر اضافہ کئے اور مقبول ہوتے رہے کہ سب اسی اجمال قرآن و سنت کی تفصیل ہے۔ نصاب الاحساب و فتاویٰ عالمگیری زمانہ سلطان عالمگیر انار اللہ تعالیٰ برہانہ کی تصنیف ہیں ان میں بہت ان جزئیات کی تصریح ملے گی جو کتب سابقہ میں نہیں کہ وہ جب تک واقع ہی نہ ہوئے تھے، اور کتب نوازل و واقعات کا تو موضوع ہی حوادث جدیدہ کے احکام بیان فرمانا ہے اگر کوئی شخص ان کی نسبت کہے کہ صحابہ تابعین سے اس کی تصریح دکھاؤ یا خاص امام اعظم و صاحبین کا نص لاؤ تو وہ احمق مجنون یا گمراہ مفتون، پھر عالمگیری کے بھی بہت بعد اب قریب زمانہ کی کتابیں فتاویٰ اسعدیہ و فتاویٰ حامدیہ و طحطاوی علی مرآتی الفلاح و عقود الدرر و رد المحتار و رسائل شامی وغیرہا کتب معتمدہ ہیں کہ تمام حنفی دنیا میں ان پر اعتماد ہو رہا ہے دو اول کے سوا یہ سب تیرہویں صدی کی تصنیف ہیں مانعین بھی ان سے سندیں لاتے ہیں ان میں صدہا وہ بیان ملیں گے جو پہلے نہ تھے اور مانعین کے یہاں تو فتاویٰ شاہ عبدالعزیز صاحب بلکہ مائتہ مسائل وابعین تک پر اعتماد ہو رہا ہے کیامائتہ مسائل وابعین کے سب جزئیات کی تصریح صحابہ و تابعین و ائمہ تو بہت بالا ہیں عالمگیری و رد المحتار تک کہیں دکھا سکتے ہیں اب ان کے بعد بھی ریل، تار، برقی، نوٹ، منی آرڈر، فوٹو گراف وغیرہ ایجاد ہوئے اگر کوئی شخص کہے کہ صحابہ تابعین یا امام ابوحنیفہ یا یہ نہ سہی ہدایہ یاد مختاریہ بھی نہ سہی عالمگیری و طحطاوی و رد المحتار یا یہ سب جانے دو شاہ عبدالعزیز صاحب ہی کے فتاویٰ میں دکھاؤ، تو اسے مجنون سے بہتر اور کیا لفظ کہا جا سکتا ہے، ہاں اس ہٹ دھرمی کی بات جدا ہے کہ اپنے آپ تو تیرہویں صدی کی اربعین تک معتبر جانیں اور دوسروں سے ہر جزئیہ پر خاص صحابہ و تابعین کی سند مانگیں۔ خطبہ عہ میں ذکر عمین شریفین حادث ہے مگر جب سے حادث ہے علماء نے اس کے مندوب ہونے کی تصریح فرمائی،

عہ: ان کا بیان کہ حادث ہو کر مستحب ٹھہریں۔

<sup>11</sup> میزان الشریعة الکبریٰ فصل و مما یدلک علی صحۃ ارتباط جمیع اقوام علماء الشریعة الخ مصطفی البابی ص ۷۱ / ۳

در مختار میں ہے:

<p>خطبہ میں چاروں خلفاء کرام اور دونوں عم کریم سیدالانام علیہ الصلوٰۃ والسلام کا ذکر فرمانا مستحب ہے۔</p>	<p>یئندب ذکر الخلفاء الراشدین والعبین۔<sup>12</sup></p>
---	---

اور حضرت شیخ مجدد الف ثانی صاحب نے تو ایک خطیب پر اپنے مکتوبات میں اس لئے کہ اس نے ایک خطبہ میں خلفاء کرام کا ذکر نہ کیا تھا سخت نکیر فرمائی اور اسے خبیث تک لکھا۔ اذان کے بعد حضور اقدس صلی اللہ تعالیٰ علیہ وسلم پر صلاۃ و سلام عرض کرنا جس طرح حریمین طیبین میں رائج ہے۔ در مختار میں فرمایا:

<p>اذان کے بعد صلوٰۃ بھیجنار بیع الاثر لے کر کی عشاء شب دو شنبہ میں حادث ہوا پھر اذان جمعہ کے بعد بھی صلوٰۃ کہی گئی پھر دس برس بعد مغرب کے سوا سب اذانوں کے بعد پھر مغرب میں بھی دوبار کہنی شروع ہوئی اور یہ ان نو پیدا باتوں سے ہے جو شرعاً مستحب ہیں۔</p>	<p>التسليم بعد الاذان حدث في ربيع الآخر سنة سبع مائة واحدى وثمانين في عشاء ليلة الاثنين ثم يوم الجمعة ثم بعد عشر سنين حدث في الكل الا المغرب ثم فيها مرتين وهو بدعة حسنة۔<sup>13</sup></p>
---	--

کتب میں اس کے صدہا نظائر ملیں گے اسی وقت کے علماء معتمدین سے ان کے جزئیہ کی تصریح مل سکتی ہے مجلس میلاد مبارک و قیام کو جاری ہوئے بھی صدہا سال ہوئے مگر صحابہ و تابعین و ائمہ مجتہدین کے کلام میں ان کے نام کی تصریح مانگنی اسی جنون پر مبنی ہو گئی ان پر انہیں علماء کرام کی تصریحات سے استناد ہوگا جن کے زمانہ میں ان کا وجود تھا جیسے مجلس مبارک کے لئے امام حافظ الشان ابن حجر عسقلانی و امام خاتم الحفاظ جلال الدین سیوطی و امام خطیب احمد قسطلانی وغیر ہم اکابر رحمہم اللہ تعالیٰ جن کے نام و کلام کی تصریح بار بار کر دی گئی۔ یونہی مسئلہ قیام میں ان علماء کرام کی سند لی جائے جن کا ذکر شریف آیا ہے وباللہ التوفیق بحمد اللہ تعالیٰ موافقین اہل حق و انصاف و دین کے لئے یہ کافی ہوگا۔ رہا مخالفین کا نہ ماننا ان کی پروا کیا۔ وہ اور ہی کسے مانتے ہیں کہ ان علماء کرام کو مانیں ان کے غیر مقلدین تو علانیہ امام اعظم و جملہ ائمہ دین پر منہ آتے اور اپنے مہمل افہام و اوہام کے آگے ان کے اجتہادات عالیہ کو باطل بتاتے اور ان کے ماننے والوں کو معاذ اللہ مشرک گمراہ بتاتے ہیں، جو ان میں بظاہر نام تقلید

<sup>12</sup> در مختار کتاب الصلوٰۃ باب الجمعة مطبع مجتہبائی دہلی ۱۱۱

<sup>13</sup> در مختار کتاب الصلوٰۃ باب الجمعة مطبع مجتہبائی دہلی ۱۱۱

لیتے ہیں وہ بھی غیر مقلدین کی طرح اپنے اہوائے باطلہ کے سامنے قرآن و حدیث کی توسنتے نہیں پھر ائمہ کی کیا گنتی ان کے منہ سے تقلید امام اور ان سب کے منہ سے قرآن و حدیث کا نام محض برائے تسکین عوام ہے کہ کھلا منکر نہ جانیں ورنہ حالت وہ ہے جو ان کے مذہبی قرآن تقویۃ الایمان سے ظاہر جو کہے "اللہ ورسول نے غنی کر دیا" وہ مشرک<sup>14</sup>، حالانکہ خود قرآن عظیم فرماتا ہے:

"أَغْنِيَهُمُ اللَّهُ وَرَسُولُهُ مِنْ فَضْلِهِ" <sup>15</sup>	اللہ ورسول نے انہیں دو لتند کر دیا اپنے فضل سے۔
--	---

محمد بخش، احمد بخش نام رکھنا شرک حالانکہ خود قرآن حمید فرماتا ہے کہ جبریل امین علیہ الصلوٰۃ والسلام جب حضرت سیدنا مریم کے پاس آئے کیا کہایہ کہ:

"إِنَّمَا أَنْتَ مُرْسِلٌ رَبِّكَ لَا هَبْ لَكَ عِلْمًا زَكِيًّا" <sup>16</sup>	میں تمہارے رب کا رسول ہوں اس لئے کہ میں تم کو ستھرا پیٹا دوں۔
---	---

صرف محمد بخش نام شرک ہو حالانکہ وہ معنی عطا میں متعین بھی نہیں، بخش بہرہ و حصہ کو کہتے ہیں تو جبریل کہ صریح لفظوں میں اپنا بیٹا دینا کہہ رہے ہیں دین اسمعیلی میں کیسے مشرک نہ ہوں گے اور قرآن عظیم کہ اس شرک و ہدایت کو ذکر فرما کر مقرر رکھتا ہے کیوں نہ اسے شرک پسند کتاب ٹھہرائیں گے۔ اس کی مثالیں بہت ہیں کہ وہابیہ کے شرک سے نہ ائمہ محفوظ نہ صحابہ نہ انبیاء نہ جبریل نہ خود رب العلمین جل و علا و صلی اللہ تعالیٰ علی الجیب و علیہم وسلم۔ یہ بحث فقیر کے اور رسائل عہ میں مفصل ملے گی، یہاں تو اتنا کہنا کافی ہے کہ مخالفین کی نہ ماننے کی پروا کیا ہے انہوں نے اور کسے مانا ہے کہ علماء ہی کو مانیں گے لہذا اس مقام اول میں روئے سخن موافقین اہل حق و یقین کی طرف کریں واللہ الموفق والمعین وبہ نستعین و صلی اللہ تعالیٰ علی سیدنا محمد وآلہ وصحبہ وابنہ وحرزہ اجمعین آمین۔ مولیٰ عزوجل توفیق دے تو یہاں منصف غیر متعصب کے لئے اسی قدر کافی کہ یہ فعل مبارک اعنی قیام وقت ذکر ولادت حضور خیر الانام علیہ وعلی آلہ افضل الصلوٰۃ والسلام صدہا سال سے بلاد دارالاسلام میں رائج و معمول، اور اکابر ائمہ و علماء میں مقرر و مقبول، شرع میں اس سے منع مفقود اور بے منع شرع

عہ: خصوصاً کتاب مستطاب "اکمال الطامہ علی شرک سوی بالامور العامہ" مصحح ۱۳۔

<sup>14</sup> تقویۃ الایمان

<sup>15</sup> القرآن الکریم ۱۹/۷۳

<sup>16</sup> القرآن الکریم ۱۹/۱۹

ان الحکم اللہ <sup>17</sup> ، وانما الحرام ما حرم الله في كتابه وما سكت عنه فهو مباح فاعنه <sup>18</sup> ۔	حکم نہیں ہے مگر اللہ تعالیٰ کے لئے۔ اور حرام وہ ہے جس کو اللہ تعالیٰ نے حرام کیا، اور جس پر سکوت فرمایا وہ معاف شدہ چیزوں میں سے ہے (ت)
--	---

علی الخصوص حریم طیبین مکہ معظمہ و مدینہ منورہ صلی اللہ تعالیٰ علی منورہما وبارک وسلم کہ مبدء و مرجع دین و ایمان ہیں وہاں کے اکابر علماء و مفتیان مذاہب اربعہ مد تہامت سے اس فعل کے فاعل و عامل و قائل و قابل ہیں ائمہ معتمدین نے اسے حرام نہ فرمایا بلکہ بلاشبہ مستحب و مستحسن ٹھہرایا۔ علامہ عہ جلیل الشان علی بن برہان الدین حلبی رحمۃ اللہ تعالیٰ علیہ نے سیرت مبارکہ انسان العیون میں تصریح فرمائی کہ یہ قیام بدعت حسنہ ہے۔ اور ارشاد فرماتے ہیں:

قد وجد القیام عند ذکر اسمہ صلی اللہ تعالیٰ علیہ وسلم من عالم الامة و مقتدی دینا و ورعاً تقی الدین سبکی رحمۃ اللہ تعالیٰ و تابعہ علی ذلک مشائخ الاسلام فی عصرہ فقد حکى بعضهم ان الامام السبکی اجتمع عنده جمع کثیر من علماء عصرہ فأنشد فیہ قول الصرصری	بیشک وقت ذکر نام پاک سید الانام علیہ افضل الصلوٰۃ والسلام قیام کرنا امام تقی الملئیہ والدین سبکی رحمہ اللہ تعالیٰ سے پایا گیا جو امت مرحومہ کے عالم اور دین و تقویٰ میں اماموں کے امام ہیں اور اس قیام پر ان کے معاصرین ائمہ کرام مشائخ الاسلام نے ان کی متابعت کی بعض علماء یعنی انہیں امام اجل کے صاحبزادے امام شیخ الاسلام ابو نصر عبد الوہاب ابن ابی الحسن تقی الملئیہ والدین سبکی نے طبقات کبریٰ میں نقل فرمایا کہ امام سبکی کے حضور ایک جماعت
--	---

عہ: کتب علماء سے قیام کا ثبوت۔

<sup>17</sup> القرآن الکریم ۲۰/۱۲

<sup>18</sup> جامع الترمذی ابواب اللباس باب ماجاء فی لبس القراء امین کمپنی دہلی ۲۰۶/۱، سنن ابن ماجہ ابواب الاطعمہ باب اکل الجبن والسمن ایچ ایم سعید کمپنی

کراچی ص ۲۳۹، المستدرک للحاکم کتاب الاطعمہ دار الفکر بیروت ۱۱۵/۳

<p>کثیر اس زمانہ کے علماء کی مجتمع ہوئی۔ اس مجلس میں کسی نے امام صرصری کے یہ اشعار نعت حضور سیدالابرار صلی اللہ تعالیٰ علیہ وسلم میں پڑھے جن کا خلاصہ یہ ہے کہ مدح مصطفیٰ صلی اللہ تعالیٰ علیہ وسلم کے لئے یہ بھی تھوڑا ہے کہ سب سے اچھا خوشنویس ہو اس کے ہاتھ سے چاندی کے پتھر پر سونے کے پانی سے لکھی جائے اور جو لوگ شرف دینی رکھتے ہیں، وہ ان کی نعت سن کر صف باندھ کر سر و قد یا گھٹنوں کے بل کھڑے ہو جائیں ان اشعار کے سنتے ہی حضرت امام سبکی و جملہ علمائے کرام حاضرین مجلس مبارک نے قیام فرمایا اور اس کی وجہ سے اس مجلس میں نہایت انس حاصل ہوا۔ علامہ جلیل حلبی رحمۃ اللہ علیہ فرماتے ہیں اس قدر پیروی کے لئے کفایت کرتا ہے انتہی (ت)</p>	<p>مدحہ صلی اللہ تعالیٰ علیہ وسلم          قلیل لمدح المصطفیٰ الخط بالذهب          علی ورق من خط احسن من کتب          وان تنهض الاشراف عند سماعه          قیاماً مصفواً و اجثیاً علی الרכب          فعند ذلك قام الامام السبکی          و جمیع من فی المجلس فحصل          انس کبیر بذالك المجلس و یکفی مثل ذلك فی          الاقتداء۔<sup>19</sup></p>
--	---

اقول: یہ امام صرصری صاحب قصیدہ نعتیہ وہ ہیں جنہیں علامہ محمد بن علی شامی مستند مانعین نے سمیل الہدیٰ والرشاد میں اپنے زمانے کا حسان اور نبی صلی اللہ تعالیٰ علیہ وسلم کا محب صادق فرمایا اور امام اجل حضرت امام الائمہ تقی الملتہ والدین سبکی قدس سرہ الشریف کی جلالت شان و رفعت مکان تو آفتاب نیمروز سے زیادہ روشن ہے یہاں تک کہ مانعین کے پیشوا مولوی نذیر حسین دہلوی اپنے ایک مہری فتوے میں ان کا بالاجماع امام جلیل و مجتہد کبیر ہونا تسلیم کرتے ہیں، اور اس زمانے کے اعیان علماء و مشائخ اسلام کا ان کے ساتھ اس پر موافقت فرمانا بحمد اللہ تعالیٰ تبیین سلف صالحین کے لئے ایک کافی سند ہے آخر نہ دیکھا کہ علامہ حلبی نے ارشاد فرمایا اسی قدر اقتداء کے لئے بس ہے، عالم کامل عارف باللہ سید سند مولینا سید جعفر برزنجی قدس سرہ العزیز جن کا رسالہ عقد الجوہر فی مولد النبی الازہر صلی اللہ تعالیٰ علیہ وسلم حریمین محترمین و دیگر بلاد دارالاسلام میں رائج ہے اور مستند مانعین مولانا رفیع الدین نے تاریخ الحرمین میں اس رسالے اور ان مصنف جلیل القدر کی نہایت مدح و ثنا لکھی ہے اپنے اسی رسالے مبارک میں فرماتے ہیں:

<sup>19</sup> انسان العیون فی سیرة الامین المأمون باب تسمیئته صلی اللہ علیہ وسلم محمد و احمد دار احیاء التراث العربی بیروت ۱/ ۸۴

<p>بیشک نبی صلی اللہ تعالیٰ علیہ وسلم کے ذکروادت کے وقت قیام کرنا ان اماموں نے مستحسن سمجھا ہے جو صاحب روایت و درایت تھے تو شادمانی اس کے لئے جس کی نہایت مراد و مقصود نبی صلی اللہ تعالیٰ علیہ وسلم کی تعظیم ہے۔</p>	<p>قد استحسنت القیام عند ذکر مولدہ الشریف ائمة ذورایة و درایة فطوبی لمن کان تعظیبه صلی اللہ تعالیٰ علیہ وسلم غایة مرامہ و مرماہ۔<sup>20</sup></p>
---	---

فاضل اجل سیدی جعفر بن زین العابدین علوی مدنی نے اس کی شرح الکوکب الازہر علی عقد الجومہ میں اس مضمون پر تقریر فرمائی۔ فقیہ محدث مولانا بن حسن دمیاطی اپنے رسالہ اثبات قیام میں فرماتے ہیں:

<p>قرات مولد شریف میں ذکروادت شریف سید المرسلین صلی اللہ تعالیٰ علیہ وسلم کے وقت حضور صلی اللہ تعالیٰ علیہ وسلم کی تعظیم کو قیام کرنا بیشک مستحب و مستحسن ہے جس کے فاعل کو ثواب کثیر و فضل کبیر حاصل ہوگا کہ وہ تعظیم ہے اور کیسی ہے تعظیم ان نبی کریم صاحب خلق عظیم علیہ الصلوٰۃ والسلام کی جن کی برکت سے اللہ سبحانہ و تعالیٰ ہمیں ظلمات کفر سے نور ایمان کی طرف لایا اور ان کے سبب ہمیں دوزخ جہل سے بچا کر بہشت معرفت و یقین میں داخل فرمایا تو حضور اقدس صلی اللہ تعالیٰ علیہ وسلم کی تعظیم میں خوشنودی رب العالمین کی طرف دوڑنا ہے اور قوی ترین شعائر دین کا آشکار ہونا اور جو تعظیم کرے شعائر خدا کی تو وہ دلوں کی پرہیزگاری سے ہے اور جو تعظیم کرے خدا کی حرمتوں کی تو وہ اس کے لئے اس کے رب کے یہاں بہتر ہے۔</p>	<p>القیام عند ذکر ولادۃ سید المرسلین صلی اللہ تعالیٰ علیہ وسلم امر لاشک فی استحبابہ واستحسانہ و ندبہ یحصل لفاعله من الثواب الاوفرو الخیر الاکبر لانه تعظیم ای تعظیم للنبی الکریم ذی الخلق العظیم الذی اخرجنا اللہ بہ من ظلمات الکفر الی الایمان وخلصنا اللہ بہ من نار الجہل الی جنات المعارف والایقان فتعظیبه صلی اللہ تعالیٰ علیہ وسلم فیہ مسارعة الی رضاء رب العلمین و اظہار اقوی شعائر الدین و من یعظم شعائر اللہ فانہا من تقوی القلوب و من یعظم حرمت اللہ فهو خیر له عند ربہ۔<sup>21</sup></p>
--	--

<sup>20</sup> عقد الجوہر فی مولد النبی الازہر (مترجم بالاردوئیة) جامعۃ الاسلامیہ لاہور ص ۲۵ و ۲۶

<sup>21</sup> اثبات القیام

پھر بعد نقل دلائل فرمایا:

<p>یعنی ان سب دلائل سے ثابت ہوا کہ ذکر ولادت شریف کے وقت قیام مستحب ہے کہ اس میں نبی صلی اللہ تعالیٰ علیہ وسلم کی تعظیم ہے کوئی یہ نہ کہے کہ قیام تو بدعت ہے اس لئے کہ ہم کہتے ہیں کہ ہر بدعت بری نہیں ہوتی، جیسا کہ یہی جواب دیا امام محقق مولیٰ ابوذر عراقي نے، جب ان سے میلاد کو پوچھا تھا کہ مستحب ہے یا مکروہ اور اس میں کچھ وارد ہوا ہے، یا کسی پیشوانے کی ہے؟ تو جواب میں فرمایا ولیمہ اور کھانا کھلانا ہر وقت مستحب ہے پھر اس صورت میں کیا پوچھنا جب اس کے ساتھ اس ماہ مبارک میں ظہور نبوت کی خوشی مل جائے، اور ہمیں یہ امر سلف سے معلوم نہیں، نہ بدعت ہونے سے کراہت لازم کہ بہتیری بدعتیں مستحب بلکہ واجب ہوتی ہیں جب ان کے ساتھ کوئی خرابی مضموم نہ ہو اور اللہ تعالیٰ توفیق دینے والا ہے۔</p>	<p>فاستفید من مجموع ما ذکرنا استحباب القيام له صلى الله تعالى عليه وسلم عند ذكر ولادته لما في ذلك من التعظيم له صلى الله تعالى عليه وسلم لا يقال القيام عند ذكر ولادته صلى الله تعالى عليه وسلم بدعة لاننا نقول ليس كل بدعة مذمومة كما اجاب بذلك الامام المحقق المولى ابوذرعة العراقي حين سئل عن فعل المولد أمستحب او مكروه وهل ورد فيه شيخ او فعل به من يقتدى به فأجاب بقوله الوليمة واطعام الطعام مستحب كل وقت فكيف اذا انضم الى ذلك السرور بظهور نور النبوة في هذا الشهر الشريف ولانعلم ذلك عن السلف ولا يلزم من كونه بدعة مكروهة فكم من بدعة مستحبة بل واجبة اذا لم تنضم بذلك مفسد والله الہوفق<sup>22</sup>۔</p>
--	---

پھر ارشاد ہوا:

<p>بیشک امت مصطفیٰ صلی اللہ تعالیٰ علیہ وسلم سے اہلسنت وجماعت کا اجماع و اتفاق ہے کہ یہ قیام</p>	<p>قد اجتمعت الامة الحمدية من اهل السنة و الجماعة على استحسان</p>
--	---

<sup>22</sup> اثبات القيام

القیام المذکور وقد قال صلى الله تعالى عليه وسلم لا تجتمع امتي على الضلالة <sup>23</sup>	مستحسن ہے اور بیشک نبی صلی اللہ تعالیٰ علیہ وسلم فرماتے ہیں: میری امت گمراہی پر جمع نہیں ہوتی۔
--	--

امام علامہ مد القی رحمۃ اللہ علیہ فرماتے ہیں:

جرت عادة القوم بقيام الناس اذا انتهى المداح الى ذكر مولده صلى الله تعالى عليه وسلم وهي بدعة مستحبة لما فيه من اظهار السرور التعظيم الخ نقله المولى الدمياطي <sup>24</sup>	یعنی عادت قوم کی جاری ہے کہ جب مدح خواں ذکر میلاد حضور اقدس صلی اللہ تعالیٰ علیہ وسلم تک پہنچتا ہے تو لوگ کھڑے ہو جاتے ہیں اور یہ بدعت مستحبہ ہے کہ اس میں نبی صلی اللہ تعالیٰ علیہ وسلم کی پیدائش پر خوشی اور حضور کی تعظیم کا اظہار ہے (مولانا دمیاطی نے اس کو نقل فرمایا۔)
--	---

علامہ ابو زید رسالہ میلاد میں لکھتے ہیں:

استحسن القیام عند ذکر الولادة <sup>25</sup>	ذکر ولادت کے وقت قیام مستحسن ہے۔
---	----------------------------------

خاتمة المحمدین زین الحرم عن الکریم مولانا سید احمد زین دحلان مکی قدس سرہ الملکی اپنی کتاب مستطاب الدرر السنیہ فی الرد علی الوہابیہ میں فرماتے ہیں:

من تعظیبه صلى الله تعالى عليه وسلم الفرح بلیلة ولادته وقرأة البولد والقیام عند ذکر ولادته صلى الله تعالى عليه وسلم واطعام الطعام وغير ذلك مما يعتاد الناس فعله من انواع البر فان ذلك	یعنی صلی اللہ تعالیٰ علیہ وسلم کی تعظیم سے حضور کی شب ولادت کی خوشی کرنا اور مولد شریف پڑھنا اور ذکر ولادت اقدس کے وقت کھڑا ہونا اور مجلس شریف میں حاضرین کو کھانا دینا اور ان کے سوا اور نیکی کی باتیں کہ مسلمانوں میں رائج ہیں کہ یہ سب نبی صلی اللہ تعالیٰ علیہ وسلم کی
---	--

<sup>23</sup> اثبات القیام

<sup>24</sup> اثبات القیام

<sup>25</sup> رسالۃ المیلاد للعلامہ ابی زید



تعمیم سے ہیں اور یہ مسئلہ مجلس میلاد اور اس کے متعلقات کا ایسا ہے جس میں مستقل کتابیں تصنیف ہوئیں اور بکثرت علماء دین نے اس کا اہتمام فرمایا اور دلائل و براہین سے بھری ہوئی کتابیں اس میں تالیف فرمائیں تو ہمیں اس مسئلہ میں تطویل کلام کی حاجت نہیں۔	كله من تعظيحه صلى الله تعالى عليه وسلم وقد افردت مسألة البول وما يتعلق بها بالتأليف واعتنى بذلك كثير من العلماء فالقوافي ذلك مصنفاً مشحوناً بالادلة والبراهين فلا حاجة لنا الى الاطالة بذلك <sup>26</sup>
--	---

شیخ مشائخنا خاتمة المحققین امام العلماء سید المدرسین مفتی الحنفیہ بزمۃ المحمیہ سیدنا برکتنا علامہ جمال بن عبداللہ بن عمر مکی اپنے فتاویٰ میں فرماتے ہیں:

ذکر مولد اعطر حضور پر نور صلی اللہ تعالیٰ علیہ وسلم کے وقت قیام کو ایک جماعت سلف نے مستحسن کہا تو وہ بدعتہ حسنہ ہے۔	القیام عند ذکر مولدہ الاعطر صلی اللہ تعالیٰ علیہ وسلم استحسنه جمع من السلف فهو بدعة حسنة <sup>27</sup>
---	--

پھر علامہ انباری کی موارد الظمان سے نقل فرماتے ہیں:

امام سبکی اور تمام حاضرین مجلس نے قیام کیا اور اس قدر اقتداء کے لئے بس ہے۔	قام الامام السبکی وجميع من بالمجلس وكفى بمثل ذلك في الاقتداء <sup>28</sup> اھملاً خصوصاً۔
--	---

مولانا جمال عمر قدس سرہ کے اس فتویٰ پر موافقت فرمائی مولانا صدیق بن عبدالرحمن کمال مدرس مسجد حرام اور حضرت علامہ الوری علم الہدی مولانا وشیحنا و برکتنا السید السند احمد وزین دحلان شافعی اور مولانا محمد بن محمد کتبی مکی اور مولانا حسین بن ابراہیم مکی مالکی مفتی مالکیہ وغیر ہم اکابر علمائے نفعنا اللہ تعالیٰ بعلومہم آمین۔ یہی مولانا حسین دوسری جگہ فرماتے ہیں:

اسے بہت علماء نے مستحسن رکھا، اور وہ حسن ہے	استحسنه كثير من العلماء وهو حسن
---	---------------------------------

<sup>26</sup> الدرر السنیہ فی الرد علی الوہابیہ دار الشفقة استانبول ترکیا ص ۱۸

<sup>27</sup> فتاویٰ جمال بن عمر المکی

<sup>28</sup> فتاویٰ جمال بن عمر المکی

<p>کہ ہم پر نبی صلی اللہ تعالیٰ علیہ وسلم کی تعظیم واجب ہے۔</p>	<p>لما یجب علينا تعظیمہ صلی اللہ تعالیٰ علیہ وسلم<sup>29</sup>۔</p>
<p>مولانا محمد بن یحییٰ حنبلی مفتی حنابلہ فرماتے ہیں:</p>	
<p>ہاں ذکر ولادت حضور اقدس صلی اللہ تعالیٰ علیہ وسلم کے وقت قیام ضرور ہے کہ روح اقدس حضور معلیٰ صلی اللہ تعالیٰ علیہ وسلم جلوہ فرما ہوتی ہے تو اس وقت تعظیم و قیام ضرور ہوا۔ مولانا علیہ الرحمہ کا قول کہ قیام واجب ہے الخ میں کہتا ہوں اس سے مولانا موصوف نے محل ادب میں تاکید کا ارادہ فرمایا ہے جیسے کوئی اپنے دوست کو کہے کہ تیرا حق مجھ پر واجب ہے، یہ عربوں میں مشہور محاورات میں سے ہے، جیسا کہ ان کے کلام کے تتبع کرنے والے پر مخفی نہیں، رہا حضور اکرم صلی اللہ تعالیٰ علیہ وسلم کی روحانیت کا جلوہ گر ہونا، تو اس کی تفصیل و تنقیح علماء کے پیشوا میرے آقا و والد گرامی نے اپنی کتاب اذائقۃ الائمہ میں کر دی ہے، واللہ تعالیٰ اعلم</p>	<p>نعم یجب القیام عند ذکر ولادته صلی اللہ تعالیٰ علیہ وسلم اذ یحضر روحانیتہ صلی اللہ تعالیٰ علیہ وسلم فعند ذلك یجب التعظیم والقیام<sup>30</sup>۔          قوله رحمہ اللہ تعالیٰ یجب القیام الخ اقول: اراد التاکد فی محل الادب کقول القائل لحبیبہ حقا واجب علیّ وهو من المحاورات الشائعة بینہم کمالا یخفی علی من تتبع کلماتہم واما حضور روحانیتہ صلی اللہ تعالیٰ علیہ وسلم فعلی ما فصل ونقح ابی و مولائی مقدم العلماء الکرام فی کتابہ اذائقۃ الائمہ واللہ تعالیٰ اعلم۔</p>

مولانا عبداللہ بن محمد مفتی حنفیہ فرماتے ہیں: استحسنہ کثیروں<sup>31</sup> (اسے بہت علماء نے مستحسن رکھا ہے)

شیخ مشائخنا مولانا الامام الاجل الفقیہ المحدث سراج العلماء عبداللہ سراج مکی مفتی حنفیہ فرماتے ہیں:

<p>یہ قیام مشہور برابر اماموں میں متواتر چلا آتا ہے اور اسے ائمہ و حکام نے برابر رکھا اور کسی نے رد و انکار نہ کیا لہذا یہ مستحب ٹھہرا اور نبی صلی اللہ تعالیٰ علیہ وسلم کے سوا اور کون مستحق تعظیم ہے اور سیدنا عبداللہ بن مسعود رضی اللہ تعالیٰ عنہ کی حدیث کافی ہے کہ جس چیز کو اہل اسلام نیک سمجھیں وہ اللہ تعالیٰ کے نزدیک بھی نیک ہے۔</p>	<p>توارثہ الائمة الاعلام واقرة الائمة والحكام من غير نكير منكر و ردّراد ولهذا كان حسنا ومن يستحق التعظيم غيره صلى الله تعالى عليه وسلم ويكفي اثر عبد الله بن مسعود رضی اللہ تعالیٰ عنہما ما رواه المسلمون حسنا فهو عند الله حسن<sup>32</sup>۔</p>
---	---

اسی طرح مفتی عمر بن ابی بکر شافعی نے اس کے استحباب و استحسان پر تصریح فرمائی۔

فتوائے علمائے حرین محترمین جس پر مفتی مکہ معظمہ مولانا محمد بن حسین کتبی حنفی اور رئیس العلماء شیخ المدر سین مولانا جمال حنفی اور مفتی مالکیہ مولانا حسین بن ابراہیم مکی اور سیدالمحققین مولانا احمد بن زین شافعی اور مدرس مسجد نبوی صلی اللہ تعالیٰ علیہ وسلم مولانا محمد بن محمد غرب شافعی اور مولانا عبدالکریم بن عبدالحکیم حنفی مدنی اور فقیہ جلیل مولانا عبدالجبار حنبلی بصری نزیل مدینہ منورہ اور مولانا ابراہیم بن محمد خیار حسینی شافعی مدنی کی مہر ہے اور اصل فتویٰ مزین بخطوط و مواہیر علماء ممدوحین فقیر نے پچشم خود دیکھا اور مدتوں فقیر کے پاس رہا جس میں اکثر مسائل متنازع فیہا پر بحث فرمائی ہے اور دلائل باہرہ مذہب و ہابیت کو سراسر باطل و مردود ٹھہرایا ہے، اس میں دربارہ قیام مذکور ہے:

<p>یعنی ذکروا لات حضور اقدس صلی اللہ تعالیٰ علیہ وسلم کے وقت اس محفل میں اہل اسلام کا اشاعت تعظیم و اظہار احترام کے لئے قیام کرنا</p>	<p>واما قیام اهل الاسلام عند ذکر ولادته عليه الصلوة والسلام في ذلك المحفل اشاعة للتعظيم و اظہار</p>
---	---

<p>بتصریح انسان العیون مشہور بہ سیرت حلبیہ مستحسن ہے۔ اور علامہ برزنجی رسالہ مولد میں فرماتے ہیں قیام وقت ذکر مولد شریف ائمہ ذودرایت وروایت کے نزدیک مستحب ہے تو خوشی ہو اسے جس کی غایت مراد و مرام تعظیم حضور سید الانام علیہ الصلوٰۃ والسلام ہے انتہی اور اس تعظیم کو بدیں وجہ کہ اس خصوصیت کے ساتھ حدیث میں مذکور نہیں حرام و ممنوع کہنا جمہور محققین کے نزدیک فاسد ہے۔ عین العلم میں فرماتے ہیں جس چیز سے شروع میں نبی نہ آئی اور بعد زمانہ سلف کے لوگوں میں جاری ہوئی اس میں موافقت کر کے مسلمانوں کا دل خوش کرنا بہتر ہے اگرچہ وہ چیز بدعت ہی ہو الخ میں کہتا ہوں اس پر دلیل وہ حدیث ہے جو حضرت عبداللہ بن مسعود رضی اللہ تعالیٰ عنہ نے نبی صلی اللہ تعالیٰ علیہ وسلم کے ارشاد اور خود ان کے قول سے مروی ہوئی کہ اہل اسلام جس چیز کو نیک جانیں وہ خدا کے نزدیک بھی نیک ہے۔ اور وہ حدیث کہ نبی صلی اللہ تعالیٰ علیہ وسلم نے فرمایا لوگوں سے ان کی عادتوں کے مطابق برتاؤ کرو۔ حاکم نے اسے روایت کیا اور کہا کہ بخاری و مسلم کی شرط پر صحیح ہے، اور</p>	<p>الاحترام فقد صرح فی انسان العیون المشہور بالسیرۃ الحلبیۃ باستحسانہ كذلك وقال العلامة البرزنجی فی رسالۃ المولد قد استحسن القیام عند ذکر مولدہ الشریف ائمۃ ذودرایۃ وروایۃ فطوبی لمن کان تعظیہ صلی اللہ تعالیٰ علیہ وسلم غایۃ مرامہ ومرامہ<sup>33</sup> انتہی بلفظہ اما الحکم بحرمة ذلك التعظیم وممانعتہ بدلیل عدم ذکرہ بالخصوص فی السنۃ فهو فاسد عند جمہور المحققین قال فی عین العلم والاسرار بالمساعدة فیالم ینہ عنہ وصار معتاداً بعد عصرہم حسنة وان کان بدعة<sup>34</sup> الخ اقول: والدلیل علی هذا ما روی ابن مسعود رضی اللہ تعالیٰ عنہ مرفوعاً وموقوفاً ما رواہ المسلمون حسناً فهو عند اللہ حسن<sup>35</sup> وقوله علیہ الصلوٰۃ والسلام خالقوا الناس باخلاقهم رواہ الحاکم وقال صحیح علی شرط الشیخین<sup>36</sup>، وقال الامام حجة الاسلام فی</p>
--	---

<sup>33</sup> عقد الجوهر فی مولد النبی الازہر للبرزنجی (مترجم بالاردو بیۃ) جامعہ اسلامیہ لاہور ص ۲۵ و ۲۶

<sup>34</sup> عین العلم الباب التاسع فی الصبت وأفات اللسان امرت پرہیں لاہور ص ۱۲

<sup>35</sup> المستدرک للحاکم کتاب معرفۃ الصحابة دار الفکر بیروت ۸/۳

<sup>36</sup> تحاف السادة المتقین، بحوالہ الحاکم، کتاب السماع والوجد الباب الثانی المقام الثالث دار الفکر بیروت ۲/۵۷

<p>امام حجۃ الاسلام غزالی رحمہ اللہ تعالیٰ احياء العلوم میں فرماتے ہیں: "پانچواں ادب قوم کی موافقت کرنا ہے قیام میں جب کوئی ان میں سے سچے وجد میں بے نمائش و تکلف یا بلا وجد اپنے اختیار سے کھڑا ہو تو ضرور ہے کہ سب حاضرین اس کی موافقت کریں اور کھڑھے ہو جائیں کہ یہ آداب صحبت سے ہے، اور ہر قوم کی ایک رسم ہوتی ہے اور لوگوں سے ان کی عادتوں کے موافق برتاؤ کرنا لازم ہے جیسا کہ حدیث میں وارد ہو اور خصوصاً جب ان عادتوں میں اچھا برتاؤ اور دلوں کی خوشنودی ہو اور کہنے والے کا یہ کہنا کہ یہ بدعت ہے صحابہ سے ثابت نہیں، تو یہ کب ہے کہ جس چیز کے جواز کا حکم دیا جائے وہ صحابہ سے منقول ہو، بری تو وہ بدعت ہے جو کسی سنت مامور بہا کاٹ کرے اور ان باتوں سے نہی کہیں نہ آئی اور ایسے ہی سب مساعدتیں جب ان کے دل خوش کرنا مقصود ہو اور ایک جماعت نے اس پر اتفاق کر لیا ہو تو بہتر یہی ہے کہ ان کی موافقت کی جائے، مگر ان باتوں میں جن سے ایسی صریح نہی وارد ہوئی کہ لائق تاویل بھی نہیں۔" یہاں تک امام حجۃ الاسلام غزالی کا ارشاد تھا کہ باختصار منقول ہوا، انتہی۔</p>	<p>الاحياء الادب الخامس موافقة القوم في القيام اذا قام واحد منهم في وجد صادق غير ياء او تكلف او قام باختيار من غير وجد فلا بد من الموافقة فذلك من ادب الصحبة ولكل قوم رسم ولا بد من مخالفة الناس باخلاقهم كما ورد في الخبر لاسيما اذا كانت اخلاقا فيها حسن العشرة و تطيب القلب و قول القائل ان ذلك بدعة لم يكن في الصحابة فيس كل ما يحكمه بابا حته منقولاً عن الصحابة و انما المحذور بدعة تراغم سنة ماثورة ولم ينقل النهي عن شيعي من هذا وكذلك سائر انواع المساعدات اذا قصد بها تطيب القلب، و اصطحح عليها جماعة. فالاحسن المساعدة الا فيما ورد فيه نهى لا يقبل التاويل<sup>37</sup> انتهي كلام الامام حجة الاسلام باختصار البرامر۔</p>
--	--

<sup>37</sup> احياء العلوم كتاب السبع والوجد الباب الثاني المقام الثالث مطبعة المشهد الحسيني قاهره ٢/ ٣٠٥

آخر روضۃ النعیم میں جو فتوئے علماء کرام مطبوع ہوئے ان میں فتوئے ۸ حضرات علماء مدینہ منورہ میں بعد اثبات حسن و خوبی محفل میلاد شریف مذکور:

<p>یعنی خلاصہ مقصود یہ ہے کہ میلاد شریف میں ویسے کرنا اور حال ولادت مسلمانوں کو سنانا اور خیرات و مبرات بجالانا اور ذکر ولادت رسول امین صلی اللہ تعالیٰ علیہ وسلم کے وقت قیام کرنا اور گلاب چھڑکنا اور خوشبوئیں سلگانا اور مکان آراستہ کرنا اور کچھ قرآن پڑھنا اور نبی صلی اللہ تعالیٰ علیہ وسلم پر درود بھیجنا اور فرحت و سرور کا ظاہر کرنا بیشک بدعت حسنہ مستحبہ فضیلت اور شریفہ مستحسنہ ہے کہ ہر بدعت حرام نہیں ہوتی بلکہ کبھی واجب ہوتی ہے جیسے گمراہ فرقوں کے رد کے لئے دلائل قائم کرنا اور نحو وغیرہ وہ علوم سیکھنا جن کی مدد سے قرآن و حدیث بخوبی سمجھ میں آسکیں اور کبھی مستحب ہوتی ہے جیسے سرائیں اور مدرسے بنانا، کبھی مباح جیسے لذیذ کھانے پینے اور کپڑوں میں وسعت کرنا جیسا کہ علامہ مناوی نے شرح جامع صغیر میں تہذیب امام علامہ نووی سے نقل کیا تو ان امور کا انکار وہی کرے گا جو بدعتی ہوگا، اس کی بات سننا نہ چاہئے بلکہ حاکم اسلام پر واجب ہے کہ اسے سزا دے، واللہ تعالیٰ اعلم۔</p>	<p>والحاصل ان ما یصنع من الولائم فی المولد الشریف وقرائتہ بحضور المسلمین وانفاق المبرات والقیام عند ذکر ولادة الرسول الامین صلی اللہ تعالیٰ علیہ وسلم ورش ماء الورد والقاء البخور وتزیین المكان وقرأة شیعی من القرآن والصلوة علی النبی صلی اللہ تعالیٰ علیہ وسلم واظهار الفرح والسرور فلاشبہة فی انه بدعة حسنة مستحبة وفضيلة شريفة مستحسنة اذ ليس كل بدعة حراماً. بل قد تكون واجبة كنصب الادلة للرد علی الفرق الضالة وتعلم النحو وسائر العلوم المعینیة علی فهم الكتاب و السنة كما ینبغی، و مندوبة كبناء الربط و المدارس، و مباحة كالتوسع فی الماکل و المشارب اللذیذة و الثیاب كما فی شرح المناوی علی جامع الصغیر عن تہذیب النووی فلا ینکرها الامبتدع لاستماع لقوله بل علی حاکم الاسلام ان یعزره<sup>38</sup> واللہ تعالیٰ اعلم۔</p>
---	---

اس فتویٰ پر مولانا عبدالجبار و ابراہیم بن خیار وغیرہما تیس<sup>۳۰</sup> علماء کی مہریں ہیں اور فتوائے علمائے مکہ معظمہ میں میلاد و قیام کا استحباب علمائے سلف سے نقل کر کے فرماتے ہیں:

<p>پس مجلس و قیام کا منکر بدعتی ہے اور اس منکر کی بدعت سیئہ و مذمومہ کہ اس نے ایسی چیز پر انکار کیا جو خدا اور اہل اسلام کے نزدیک نیک تھی جیسا کہ حدیث ابن مسعود رضی اللہ تعالیٰ عنہ میں آیا ہے کہ جس چیز کو مسلمان نیک اعتقاد کریں وہ خدا کے نزدیک نیک ہے اور یہاں مسلمانوں سے کامل مسلمان مراد ہیں جیسے علمائے باعمل، اور اس مجلس و قیام کو عرب و مصر و شام و روم و اندلس کے تمام علمائے سلف نے آج تک مستحسن جانا تو اجماع ہو گیا اور جو امر اجماع امت سے ثابت ہو وہ حق ہے مگر ابھی نہیں رسول اللہ صلی اللہ تعالیٰ علیہ وسلم فرماتے ہیں: میری امت گمراہی پر اجتماع نہیں کرتی۔ پس حاکم شرع پر لازم ہے کہ منکر کو سزا دے۔ واللہ تعالیٰ اعلم انتھی۔</p>	<p>فالمنکر لهذا مبتدع بدعة سيئة مذمومة لانكاره على شيعي حسن عند الله والمسلمين كما جاء في حديث ابن مسعود رضی اللہ تعالیٰ عنہ قال ما رآه المسلمون حسناً فهو عند الله حسن والمراد من المسلمين ههنا الذين كملوا الاسلام كالعلماء العالمين و علماء العرب والمصر والشام والروم والاندلس كلهم رواه حسناً من زمان السلف الى الآن فصار الاجماع والامر الذي ثبت به اجماع الامة فهو حق ليس بضلال قال رسول الله صلى الله تعالى عليه وسلم لا تجتمع امتي على الضلالة فعلى حاكم الشرع تعزير المنكر۔ واللہ تعالیٰ اعلم۔<sup>39</sup></p>
--	---

اس فتویٰ پر حضرت سید العلماء احمد دحلان مفتی شافعیہ و جناب مستطاب شیخنا و برکتنا سراج الفضلا مولانا عبدالرحمن سراج مفتی حنفیہ و مولانا حسن مفتی حنابلہ و مولانا محمد شرقی مفتی مالکیہ وغیرہم سینتالیس<sup>۳۵</sup> علماء کی مہریں ہیں اور فتوائے علماء جدہ<sup>۳۶</sup> میں مجیب اول مولانا ناصر بن علی بن احمد مجلس میلاد اور اس میں قیام و تعیین یوم و تنزیل مکان و استعمال خوشبو و قرأت قرآن و اظہار سرور و اطعام طعام کی نسبت فرماتے ہیں:

<p>جس مجلس میں یہ سب باتیں کی جائیں وہ شرعاً</p>	<p>بہذا الصورة المجموعة من</p>
--	--------------------------------

عہ: فتاویٰ ۱۰ از علمائے جدہ

<p>بدعت حسنہ ہے جس کا انکار نہ کرے گا مگر وہ جس کے دل میں نفاق کی شاخوں سے ایک شاخ اور نبی صلی اللہ تعالیٰ علیہ وسلم کی عداوت ہے اور یہ انکار اسے کیونکر روا ہوگا حالانکہ حق تعالیٰ فرماتا ہے جو خدا کے شعائروں کی تعظیم کرے تو وہ دلوں کی پرہیزگاری سے ہیں <sup>۴۰</sup>۔</p>	<p>الاشیاء المذكورة بدعة حسنة مستحبة شرعاً لا ينكرها الا من في قلبه شعبة من شعب النفاق و البغض له صلى الله تعالى عليه وسلم وكيف يسوغ له ذلك مع قوله تعالى ومن يعظم شعائر الله فانها من تقوى القلوب <sup>40</sup>۔</p>
--	---

مولانا عباس بن جعفر بن صدیق فرماتے ہیں:

<p>شیخ علامہ ناصر بن احمد بن علی نے جو جواب دیا وہی حق ہے اس کے خلاف نہ کریں گے مگر منافقین، اور جو کچھ سوال میں مذکور ہے سب حسن ہے، اور کیوں نہ حسن ہو کہ اس سے مصطفیٰ صلی اللہ تعالیٰ علیہ وسلم کی تعظیم ہوتی ہے، اللہ تعالیٰ ہمیں محروم نہ کرے ان کی زیارت سے دنیا میں اور نہ ان کی شفاعت سے آخرت میں، اور جو اس سے انکار کرے گا وہ ان دونوں سے محروم ہے۔ <sup>۴۱</sup></p>	<p>ما اجاب به الشيخ العلامة فهو الصواب لا يخالفه الا اهل النفاق وما في السؤال فهو حسن كيف وقد قصد بذلك تعظيم المصطفى صلى الله تعالى عليه وسلم لاحرمننا الله تعالى من زيارة في الدنيا ولا من شفاعاة في الاخرى ومن انكر من ذلك فهو محروم منهم <sup>41</sup></p>
--	---

مولانا احمد فتح لکھتے ہیں:

<p>جان تو کہ نبی صلی اللہ تعالیٰ علیہ وسلم کی ولایت و معجزات کا ذکر اور اس کے سننے کو حاضر ہونا بیشک سنت ہے مگر یہ بیعت مجموعی جس میں</p>	<p>اعلم ان ذكر ولادة النبي صلى الله تعالى عليه وسلم ما وقع من المعجزات والحضور لسماعه</p>
---	---

۴۰: فتویٰ ۹ علماء مکہ معظمہ و مفتیان مذاہب اربعہ۔

۴۱: منکر زیارت و شفاعت سے محروم ہے۔



<p>قیام وغیرہ اشیائے مذکورہ ہوتی ہیں جیسا کہ حریمین شریفین اور تمام دیار عرب کا معمول ہے اور یہ بدعت حسنہ مستحبہ ہے جس کے کرنے والے کو ثواب اور منکر و مانع پر عذاب۔</p>	<p>سنة بلا شك وريب لكن من هذه الصورة المجموعة من الاشياء المذكورة كما هو المعمول في الحرمين الشريفين وجميع ديار العرب بدعة حسنة مستحبة يثاب فاعلها ويعاقب منكر ومانعها<sup>42</sup>۔</p>
--	--

مولانا محمد بن سلیمان لکھتے ہیں:

<p>ہاں اصل ذکر مولد شریف اور اس کا سننا سنت ہے اور اس کیفیت مجموعی کے ساتھ جس میں قیام وغیرہ ہوتا ہے بدعت حسنہ مستحبہ اور بڑی فضیلت پسندیدہ خدا ہے کہ حدیث عبد اللہ بن مسعود میں وارد "جسے مسلمان نیک سمجھیں وہ خدا کے نزدیک نیک ہے" اور مسلمان سلف سے آج تک علماء اولیاء سب اسے مستحسن بلا نقصان سمجھتے آئے تو اس سے منع و انکار نہ کرے گا مگر وہ کہ خیر اور بھلائی سے روکنے والا ہوگا اور یہ کام شیطان کا ہے۔</p>	<p>نعم اصل ذكر المولد الشريف وسأعه سنة وبهذه الكيفية المجموعة بدعة حسنة مستحبة وفضيلة عظيمة مقبولة عند الله تعالى كما جاء في اثر عبد الله بن مسعود رضي الله تعالى عنه ما رواه المسلمون حسناً فهو عند الله حسن، والمسلمون من زمان السلف الى الآن من اهل العلم والعرفان كلهم رواه حسناً بلا نقصان فلا ينكر ولا يمنع من ذلك الامانع الخيرو الاحسان وذلك عمل الشيطان<sup>43</sup>۔</p>
---	--

مولانا احمد جلیس لکھتے ہیں:

<p>خدا کو حمد ہے اور وہ کافی ہے مصطفیٰ صلی اللہ تعالیٰ علیہ وسلم پر درود۔ ہاں ولادت و معجزات و حلیہ شریفہ نبی صلی اللہ تعالیٰ علیہ وسلم کا ذکر کرنا اور</p>	<p>الحمد لله وكفى والصلوة على المصطفى نعم ذكر ولادة النبي صلى الله تعالى عليه وسلم ومعجزة و حلية والحضور</p>
---	--

اس کے سننے کو حاضر ہونا اور مکان سجانا اور گلاب چھڑکنا اور اگر بتی سلگانا، اور دن مقرر کرنا اور ذکر ولادت نبی صلی اللہ تعالیٰ علیہ وسلم کے وقت قیام کرنا اور کھانا کھلانا اور خرے بانٹنا اور قرآن مجید کی چند آیتیں پڑھنا بلا شک و شبہ مستحب ہے۔ واللہ تعالیٰ اعلم بالغیب۔	لسباعه وتزيين المكان ورش ماء الورد والبخور بالعود تعين اليوم والقيام عند ذكر ولادته صلى الله تعالى عليه وسلم واطعام الطعام وتقسيم الثمر و قرائة شيع من القران كلها مستحبة بلا شك وريب واللہ تعالیٰ اعلم بالغیب۔ <sup>44</sup>
---	---

مولانا محمد صالح لکھتے ہیں:

نبی صلی اللہ تعالیٰ علیہ وسلم کی امت عرب و مصر و شام و روس و روم و اندلس و تمام بلاد اسلام اس کے استحباب و استحسان پر اجماع و اتفاق کئے ہوئے ہے۔	امّة النبي صلى الله تعالى عليه وسلم من العرب والمصر و الشام والروم والاندلس وجميع بلاد الاسلام مجتبع على استحبابه واستحسانه <sup>45</sup> ۔
--	---

اور اسی طرح احمد بن عثمان و احمد بن عجلان و محمد صدقہ و عبدالرحیم بن محمد زبیدی نے لکھا اور تصدیق کیا تھا، فتاویٰ علمائے جدہ میں مولانا یحییٰ بن اکرم فرماتے ہیں:

علماء نے اس بارے میں کتابیں تالیف فرمائیں اور اس کے فعل پر رغبت دی اور فرمایا اس کا انکار نہ کرے گا مگر بدعتی، تو حاکم شرع پر اس کی تعزیر لازم۔	الف في ذلك العلماء وحثوا على فعله فقالوا لاينكرها الامبتدع فعلی حاکم الشريعة ان يعزره۔ <sup>46</sup>
---	--

مولانا علی شامی فرماتے ہیں:

اس کا انکار نہ کرے گا مگر وہ جس کے دل پر خدا نے مہر کر دی اور بیشک علمائے اہلسنت نے	لاينكر هذا الا من طبع الله على قلبه وقد نص علماء السنة على
---	--

44

45

46

<p>ان ہذا من المستحسن المثاب علیہ وردّ وارد الحسن علی منکرہ<sup>47</sup> الخ۔ فرمایا۔</p>	<p>ان ہذا من المستحسن المثاب علیہ وردّ وارد الحسن علی منکرہ<sup>47</sup> الخ۔ فرمایا۔</p>
<p>مولانا علی بن عبداللہ لکھتے ہیں:</p>	
<p>لا یشاک فیہ الامتدع یلیق بہ التعزیر<sup>48</sup>۔</p>	<p>اس میں شک وہی کرے گا جو بدعتی قابل سزا ہوگا۔<sup>۴۸</sup></p>
<p>مولانا علی طحان لکھتے ہیں:</p>	
<p>قراءة المولد الشریف والقیام فیہ مستحب ومن انکر ذلک فهو جحد لا یعرف مراتب الرسول صلی اللہ تعالیٰ علیہ وسلم۔<sup>49</sup></p>	<p>مولد شریف پڑھنا اور اس میں قیام کرنا مستحب ہے اور منکر ہٹ دھرم ہے جسے رسول اللہ صلی اللہ تعالیٰ علیہ وسلم کی قدر معلوم نہیں۔<sup>۴۹</sup></p>
<p>مولانا محمد بن داؤد بن عبدالرحمن لکھتے ہیں:</p>	
<p>مستحب یشاب فاعلہ ولا ینکرہ الامتدع۔<sup>50</sup></p>	<p>مستحب کرنے والا ثواب پائے گا اور منکر بدعتی ہوگا۔</p>
<p>مولانا محمد بن عبداللہ لکھتے ہیں:</p>	
<p>قراءة المولد الشریف والقیام عند ذکر ولادة النبی صلی اللہ تعالیٰ علیہ وسلم وکل شیء فی السؤال حسن بتعظیم المصطفیٰ صلی اللہ تعالیٰ علیہ وسلم ومن یشتحق التعظیم غیرہ۔<sup>51</sup></p>	<p>مولد شریف پڑھنا اور ذکر ولادت نبی علیہ الصلوٰۃ والسلام کے لئے وقت قیام کرنا اور جتنی باتیں سوال میں مذکور ہیں یہ سب تعظیم مصطفیٰ صلی اللہ تعالیٰ علیہ وسلم کے لئے حسن ہیں اور حضور کے سوا تعظیم کا مستحق کون ہے۔</p>
<p>مولانا احمد بن خلیل لکھتے ہیں:</p>	
<p>هو الصواب اللائق بتعظیم المصطفیٰ صلی اللہ تعالیٰ علیہ وسلم فعلى حاکم الشریعة</p>	<p>یہی حق ہے اور تعظیم مصطفیٰ صلی اللہ تعالیٰ علیہ وسلم کے مناسب۔ پس حاکم شریعتہ مطہرہ پر لازم</p>

۴۸: منکر واجب التعزیر ہے۔ ۴۹: منکر کورسالت کی قدر نہیں۔

المطهرة زجر من انكر وتعزيره<sup>52</sup>۔  
کہ منکر کو جھڑکے اور سزا دے۔ عہ

مولانا عبدالرحمن بن علوی حضرمی لکھتے ہیں:

استحسنوا القيام تعظيما له اذا جاء ذكر مولده صلى الله تعالى عليه وسلم وما صار تعظيما له صلى الله تعالى عليه وسلم فوجب علينا اداؤه والقيام به ولا ينكر ما ذكرنا الامبتدع مخالف عن طريق اهل السنة و الجماعة لا استماع واصغاع للكلامه وعلى حاكم الاسلام تعزيره<sup>53</sup>۔

علماء نے فتویٰ وقت ذکر ولادت نبی صلی اللہ تعالیٰ علیہ وسلم حضور کی تعظیم کے لئے قیام مستحسن سمجھا اور جو چیز حضور اقدس صلی اللہ تعالیٰ علیہ وسلم کی تعظیم ٹھہری تو اس کا ادا کرنا اور بجالانا ہم پر واجب ہو گیا اور اس کا انکار نہ کرے گا مگر بدعتی مخالف طریقہ اہلسنت وجماعت جس کی بات نہ سننے کے قابل نہ توجہ کے لائق، اور حاکم اسلام پر اس عہ کی تعزیر واجب ہے۔

بالجملہ سر دست اس قدر کتب فتاویٰ وافعال واقوال علماء ائمہ سے اس قیام مبارک کے استحسان واستحباب کی سند صریح حاضر ہے جس میں سو<sup>۵۰</sup> سے زائد ائمہ و علماء کی تحقیق و تصدیق روشن و ظاہر اور رسالہ غایۃ المرام میں علمائے ہند کے فتوے چھپے ہیں پچاس<sup>۵۱</sup> سے زیادہ مہر و دستخط ہیں اب منصف انصاف کرے آیا اس قدر علماء مکہ معظمہ و مدینہ منورہ و جدہ و حیدرہ و روم و ایشام و مصر و ارمیاط و یمن و زبید و البصرہ و احضر موت و حلب و حبش و برزنج و برع و کرد و اغانستان و اندلس و ہند کا اتفاق قابل قبول ارباب عقول نہ ہوگا، یا معاذ اللہ یہ عمائد شریعت صدہا سال سے آج تک سب کے سب مبتدع و بد مذہب، اور ایک بدعت ضلالت کے مستحب و مستحسن ماننے والے ٹھہریں گے، تعصب نہ کیجئے تو ہم ایک تدبیر بتائیں ذرا اپنے دل کو خیالات اس و اس سے رہائی دیجئے اور آنکھیں بند کر کے گردن جھکا کر یوں دل میں مراقبہ کیجئے کہ گویا یہ سیکڑوں اکابر سب کے سب ایک وقت میں زندہ موجود ہیں اور اپنے اپنے مراتب عالیہ کے ساتھ ایک مکان عالی شان میں جمع ہوئے ہیں اور ان کے حضور مسئلہ قیام پیش ہوا ہے اور ان سب عمائد نے ایک زبان ہو کر بلند آواز سے فرمایا ہے، بیشک مستحب ہے، وہ کون ہے جو اسے برا کہتا ہے، ذرا ہمارے سامنے آئے، اس وقت ان کی

عہ: منکر واجب التعزیر ہے۔ عہ: منکر واجب التعزیر ہے۔

شوکت و جبروت کو خیال کیجئے اور مثنیٰ چند مانعین ہندوستان میں ایک ایک کامنہ چراغ لے کر دیکھئے کہ ان میں سے کوئی بھی اس عالی شان مجمع میں جا کر ان کے حضور اپنی زبان کھول سکتا ہے اور یوں تو:

چوں شیراں برقند از مرغزار زندر وہ لنگ لاف شکار<sup>54</sup>

(جب جنگلات اور سبزہ زار سے شیر چلے جائیں تو لنگڑی لومڑی بھی شکار کی ڈینگیں مارنے لگتی ہے۔ ت)

جسے چاہئے کہہ دیجئے کہ وہ کیا تھا ہم ان کی کب مانتے ہیں، ان کا قول کیا جت ہو سکتا ہے، یہ بھی نہ سہی، بالفرض اگر ان سب اکابر سے بیان مسئلہ میں غلطی و خطا ہو جائے تو نقل و روایت میں تو معاذ اللہ کذب و افتراء نہ کریں گے، اب اوپر کی عبارتیں دیکھئے کہ کتنے علمائے اہلسنت و جماعت و علمائے بلاد دارالاسلام کا اس فعل کے استحباب و استحسان پر اجماع نقل کیا ہے، کیا اجماع اہلسنت بھی پایہ قبول سے ساقط، اور ہنوز دلیل و سند کی حاجت باقی ہے، اچھا یہ بھی جانے دو، اور چند ہندیوں کا خلاف کہ وہ بھی جب یہاں کسی طرح کا دینی بندوبست و نظام نہ رہا اور ہر ایک کو جو منہ پر آئے بک دینے کا اختیار ملا وقت و موقع پا کر بہک اٹھے ہیں، قاذر اجماع جانو، تاہم ہماری طرف سواد اعظم میں تو شک نہیں، اور حضور اقدس صلی اللہ تعالیٰ علیہ وسلم فرماتے ہیں:

اتبعوا السواد الاعظم فانہ من شد شد فی النار۔ <sup>55</sup>	بڑے گروہ کی پیروی کرو کہ جو اکیلا رہا اکیلا دوزخ میں گیا۔
--	---

اور فرماتے ہیں:

انما یاکل الذئب القاصیة۔ <sup>56</sup>	بھیڑ یا اسی بکری کو کھاتا ہے جو گلہ سے دور ہوتی ہے۔
--	---

انصاف کیجئے تو حضرت امام اجل محقق اعظم سیدنا تقی الملئہ والدین سبکی اور اس وقت کے اکابر علماء و اعیان قضاة و مشائخ اسلام کا قیام ہی مسلمانوں کے لئے حجت کافیہ تھا

<sup>55</sup> المستدرک للحاکم کتاب العلم دار الفکر بیروت ۱۲/۱-۱۵

<sup>56</sup> السنن الکبریٰ کتاب الصلوٰۃ باب فرض الجماعۃ فی غیر الجمعہ علی الکفاۃ دار صادر بیروت ۱۳/ ۵۳

جس کے بعد اور سند کی احتیاج نہ تھی، جیسا کہ علامہ جلیل علی بن برہان حلبی و علامہ انباری وغیرہما علماء نے تصریح فرمائی نہ کہ ان ائمہ کے بعد یہ قیام تمام بلاد دارالاسلام کے خواص و عوام میں صدہا سال سے شائع و ذائع ہے اور ہزارہا علماء و اولیاء اس پر اتفاق و اجماع فرمائیں جب بھی آپ صاحبوں کے نزدیک لائق تسلیم نہ ہو، صدحیف ہزار افسوس کہ قرنہا قرن سے علمائے امت محمدیہ صلی اللہ تعالیٰ علیہ وسلم سب معاذ اللہ بدعتی و گمراہ و خطاکار ٹھہریں اور سچے پکے سنی نہیں تو یہ چند ہندی جنہیں اس ملک میں احکام اسلام جاری نہ ہونے نے ڈھیلی باگ کر دی

"إِنَّا لِلَّهِ وَإِنَّا إِلَيْهِ لَارْجِعُونَ" <sup>57</sup> (ہم اللہ کے مال ہیں اور ہمیں اسی کی طرف پھرنا ہے۔ ت)

فـ ایہ مجمل تحقیق استصحاب قیام پر صرف ایک دلیل کی، اس کے سوا دلائل متکاثرہ و حجج باہرہ و براہین قاہرہ قرآن و حدیث و اصول و قواعد شرع سے اس پر قائم ہیں جن کی تفصیل و توضیح اور شبہات مانعین کی تذلیل و تفضیح پر طرز بدیع و نوح نوح حضرت حجۃ الاسلام بقیۃ السلف تاج العلماء اس اکمل اسیدی و مولائی خدمت والد ماجد حضرت مولانا محمد نقی علی خاں صاحب قادری برکاتی احمدی قدس اللہ تعالیٰ سرہ الزکی نے رسالہ مستطابہ اذاقۃ الأثام لمآئع عمل المولد والقیام میں بمالامزید علیہ بیان فرمائی، جسے تحقیق عدیل و تدقیق بے ثیل دیکھنے کی تمنا ہو اسے خردہ و تبحر کہ اس پاک مبارک رسالہ کے ماندہ ماندہ سے زلہ ربا ہو، رہا یہ کہ قیام ذکر و ولادت شریف کے وقت کیوں ہے، اس کی وجہ نہایت روشن، اولاً صدہا سال سے علماء کرام و بلاد دارالاسلام میں یونہی معمول، ثانیاً ائمہ دین تصریح فرماتے ہیں کہ ذکر پاک صاحب لولا کہ صلی اللہ تعالیٰ علیہ وسلم کی تعظیم مثل ذات اقدس کے ہے اور صورت تعظیم سے ایک صورت قیام بھی ہے اور یہ صورت وقت قدوم معظم بجالی جاتی ہے اور ذکر ولادت شریف حضور سید العالمین صلی اللہ تعالیٰ علیہ وسلم کے عالم دنیا میں تشریف آوری کا ذکر ہے تو یہ تعظیم اسی ذکر کے ساتھ مناسب ہوئی، واللہ تعالیٰ اعلم۔

لطیفہ نظیف: ہمارے فـ<sup>۲</sup> فرقہ اہلسنت و جماعت پر رحمت الہیہ کی تمامی سے ہے کہ اس مسئلہ

<sup>57</sup> القرآن الکریم ۲/۱۵۶

فـ۱: تحقیقی ذکر ولادت شریفہ

فـ۲: ایک بڑے وہابی میاں نذر حسین دہلوی کا کلام اور اس سے ڈنکے کی چوٹ ثبوت قیام۔

میں بہت منکرین کو اپنے گھر بھی جائے دست و پا زدن باقی نہیں وہ بزور زبان قیام کو بدعت و ناجائز کہے جاتے ہیں مگر ان کے امام تو مولیٰ و مرشد و آقا مجتہد الطائفہ میاں نذیر حسین صاحب دہلوی کہ آج وہابیہ ہندوستان کے سر و سردار اور ان کے یہاں لقب شیخ الكل فی الكل کے سزاوار ہیں جن کی نسبت وہابیہ ہند کی ناک طائفہ بھر کے بڑے منتظم پبلیک کسٹور توہب کے افسر فوجی میاں بشیر الدین صاحب قنوجی نے اپنے رسالہ ممانعت مجلس و قیام مسمیٰ بہ غایۃ الکلام میں لکھا:

زیدۃ المحدثین وعمدۃ المحدثین ومولانا سید نذیر حسین شاہ جہاں آبادی از اولیائے عصر و اکابر علمائے این زمان ست <sup>58</sup> الی آخر الہدیان۔	محققین میں افضل اور محدثین کے معتمد مولانا سید نذیر حسین شاہ جہاں آبادی اس زمانے کے اولیاء و اکابر علماء میں سے ہیں۔ خرافات کے آخر تک۔ (ت)
--	--

یہ حضرت من حیث لا یشعر جواز و استحباب قیام تسلیم فرما چکے، امام اجل عالم الامہ کاشف الغمہ سیدنا تقی الملتہ والدین سبکی اور ان کے حضار مجلس کالعت و ذکر حضور اصطفیٰ علیہ افضل التحیۃ والثناء سن کر قیام فرمانا تو ہم اوپر ثابت کر آئے اور اس سے ملا مجتہد دہلوی بھی انکار نہیں کر سکتے کہ خود اسی مسئلہ میں ان کے مستند علامہ شامی رحمۃ اللہ تعالیٰ علیہ نے بھی سبل الہدیٰ والرشاد میں یہ حکایت نقل فرمائی اب سنئے کہ مجتہد بہادر اپنے ایک دستخطی مہری مصدقہ فتویٰ میں کہ فقیر کے پاس اصلی موجود ہے کیا کچھ تسلیم فرماتے ہیں ان امام ہمام کی نسبت لکھا ہے: تقی الدین سبکی کے اجتہاد پر علماء کا اجماع ہے۔ امام علامہ مجتہد ابن حجر مکی ان کی تعریف میں لکھتے ہیں:

الامام المجمع علی جلالہ واجتہادہ <sup>59</sup> ۔	وہ امام جن کی جلالت و اجتہاد پر اجماع ہے۔ (ت)
--	---

یہاں سے صاف ثابت ہوا کہ امام تقی الدین کا مجتہد ہونا ان تیرہ صدی کے مجتہد کو مقبول ہے اور اسی فتوے میں ہے جب ایک امام صحیح الاجتہاد نے ایک کام تو کیا ضرور ہے کہ اس کا اجتہاد اس کی طرف مؤدی ہو اور اجتہاد پیشک حجت شرعیہ ہے۔ اب کیا کلام رہا کہ اس قیام کے جواز پر حجت شرعیہ قائم، اور سنئے اسی فتویٰ میں ہے جیسے ائمہ اربعہ کا قول ضلالت نہیں ہو سکتا ایسے ہی کسی مجتہد کا مذہب بدعت

<sup>58</sup> غایۃ الکلام بشیر الدین القنوجی

<sup>59</sup> فتاویٰ حدیثیہ مطلب فیما جری من ابن تیمیہ الخ مطبع جمالیہ مصر ص ۸۵

نہیں ٹھہر سکتا، جو ایسا کہے وہ خبیث خود بدعتی احبار و رہبان پرست ہے کہ مجتہد چاہے اگلا ہو یا پچھلا وہ تو مظہر حکم خدا ہے، نہ مثبت۔ اب تو ماننا پڑے گا کہ جو شخص قیام کو بدعت و ضلالت کہے وہ خود خبیث بدعتی احبار و رہبان پرست ہے۔ اور سنئے تمام لطائف جو ایسی جگہ اس خط پر ناز کرتا تھا کہ یہ قیام حادث ہے اور حدیث میں محدثات کی مذمت وارد۔ مجتہد صاحب نے یہ دروازہ بھی بند کر دیا کہ اسی فتوے میں ہے خدا نے مجتہدوں کو اس لئے بنایا ہے کہ جو واقعہ تازہ پیدا ہو اس کا حکم بیان کریں تو اس کا اماموں پر طعنہ یعنی قرآن و حدیث پر طعن ہے اور ایسی جگہ حدیث من احداث الخ پڑھنا اول تو جھوٹ دوسرے کتنا بے محل الخ اس مقام کا زیادہ احقاق و کمال اور دلائل مانعین کا ازباق و ابطال فقیر غفر اللہ تعالیٰ لہ کے رسالہ الصارم الالہی علی عمائد المشرب الواسی پر محمول کہ رد فتوایٰ مولوی نذیر حسین دہلوی میں زیر قصد تالیف ہے وہاں ان شاء اللہ العزیز فیض الہی نئے طور سے بندہ اذل ارذل کے لئے کار فرمائے عنایت ہوگا جو کچھ لکھا جائے گا محض اقرار و اعتراف عمائد فرقہ سے مثبت ہوگا، واللہ الموفق والمعین ولا حول ولا قوة الا باللہ العلی العظیم (اللہ تعالیٰ ہی توفیق دینے والا اور مدد کرنے والا ہے۔ بلندی و عظمت والے معبود کی توفیق کے بغیر نہ ٹوگناہ سے بچنے کی طاقت ہے اور نہ ہی نیکی کرنے کی۔ ت)

مقام دوم: اس مقام کی شرح و تفصیل مفصل نہایت اطنا و تطویل کہ اگر اس کا ایک حصہ بیان میں آئے تو کتاب مستقل ہو جائے معذرا ہمارے علمائے عرب و عجم بجز اللہ اس سے فارغ ہو چکے کوئی دقیقہ احقاق حق و ابطال کا اٹھانہ رکھا علی الخصوص حضرت حامی سنن و ماجی الفتن حجة اللہ فی الارضین معجزۃ سید المرسلین صلی اللہ تعالیٰ علیہ وسلم حضرت سیدی خدمت و الدم روح اللہ روحہ و نور ضریحہ نے کتاب مستطاب اصول الرشاد لقمع مبانی الفساد میں وہ تحقیقات بدیعہ و تدقیقات منبعہ ارشاد فرمائیں جن کے بعد ان شاء اللہ تعالیٰ حق کے لیے نہیں مگر غایت انجلاء بیان باطل کو نصیب نہیں مگر بے موت بے امان، والحمد للہ رب العالمین، لہذا فقیر یہاں چند اجمالی نکتوں پر برسبیل اشارہ و ایماہ اکتفا کرتا ہے اگر اسی قدر چشم انصاف میں پسند آیا فبہا ورنہ ان شاء اللہ تعالیٰ فقیر تفصیل و تکمیل کے لئے حاضر ولا حول ولا قوة الا باللہ العلی العظیم (اور نہیں ہے طاقت گناہ سے بچنے کی، اور نہ ہی نیکی کرنے کی مگر بلندی، عظمت اور قدرت والے معبود کی توفیق سے۔ ت)

نکتہ ا- اصل اشیاء میں اباحت ہے یعنی جس چیز کی ممانعت شرع مطہرہ سے ثابت اور اس کی

ف: نکتہ ا: اصل اشیاء میں اباحت ہے۔



برائی پر دلیل شرعی ناطق، صرف وہی ممنوع و مذموم ہے، باقی سب چیزیں جائز و مباح رہیں گی، خاص ان کا ذکر جو قرآن و حدیث میں منصوص ہو یا ان کا کچھ ذکر نہ آیا ہو تو جو شخص جس فعل کو ناجائز و حرام یا مکروہ کہے اس پر واجب کہ اپنے دعوے پر دلیل قائم کرے اور جائز و مباح کہنے والوں کو ہر گز دلیل کی حاجت نہیں کہ ممانعت پر کوئی دلیل شرعی نہ ہونا یہی جواز کی دلیل کافی ہے۔ جامع ترمذی و سنن ابن ماجہ و مستدرک حاکم میں سلمان فارسی رضی اللہ تعالیٰ عنہ سے مروی حضور سید عالم صلی اللہ تعالیٰ علیہ وسلم فرماتے ہیں:

الحلال ما احل الله في كتابه والحرام ما حرم الله في كتابه وما سكت عنه فهو مباح عنه۔ <sup>60</sup>	حلال وہ ہے جو خدا نے اپنی کتاب میں حلال کیا اور حرام وہ ہے جو خدا نے اپنی کتاب میں حرام فرمایا اور جس کا کچھ ذکر نہ فرمایا وہ اللہ کی طرف سے معاف ہے یعنی اس کے فعل پر کچھ مواخذہ نہیں۔
--	---

مرقاۃ میں فرماتے ہیں:

فيه ان الاصل في الاشياء الاباحة۔ <sup>61</sup>	اس حدیث سے ثابت ہوا کہ اصل سب چیزوں میں مباح ہونا ہے۔
--	---

شیخ شرح میں فرماتے ہیں:

واين دليل ست بر آتله اصل در اشياء اباحت است۔ <sup>62</sup>	یہ دلیل ہے اس بات پر کہ اشیاء میں اصل اباحت ہے۔ (ت)
--	---

نصر کتاب الحجۃ میں امیر المؤمنین عمر فاروق رضی اللہ تعالیٰ عنہ سے راوی:

قال الله عز وجل خلقكم وهو اعلم بضعفكم فبعث اليكم رسولا من انفسكم وانزل عليكم كتابا و حدلكم	بیشک اللہ عزوجل نے تمہیں پیدا کیا اور وہ تمہاری ناتوانی جانتا تھا تو تم میں تمہیں میں سے ایک رسول بھیجا، اور تم پر ایک کتاب اتاری اور اس
--	--

<sup>60</sup> جامع الترمذی ابواب اللباس باب ماجاء في لبس الفراء امين كيني ويلي ۱/ ۲۰۶، سنن ابن ماجه ابواب الاطعمه باب اكل الجبن والسمن ايج ايم سعيد كيني

کراچی ص ۲۴۹، المستدرک للحاکم کتاب الاطعمه دار الفکر بیروت ۱۱۵/۴

<sup>61</sup> مرقاۃ المفاتیح کتاب الاطعمه تحت حدیث ۳۲۲۸ المكتبة الحبيبية كونه ۱۸/ ۵۷

<sup>62</sup> اشعة اللمعات کتاب الاطعمه الفصل الثانی تحت حدیث ۳۲۲۸ نوریه رضویہ سحر ۳/ ۵۰۶

<p>میں تمہارے لئے کچھ حدیں باندھیں اور تمہیں حکم دیا کہ ان سے آگے نہ بڑھو اور کچھ فرض کئے اور تمہیں حکم کیا کہ ان کی پیروی کرو اور کچھ چیزیں حرام فرمائیں اور تمہیں ان کی بے حرمتی سے منع فرمایا اور کچھ چیزیں اس نے چھوڑ دیں کہ بھول کر نہ چھوڑیں ان میں تکلف نہ کرو اور اس نے تم پر رحمت ہی کے لئے انہیں چھوڑا ہے۔</p>	<p>فيه حدودا امرکم ان لاتعتدوها و فرض فرائض امرکم ان تتبعوها و حرم حرمت نہا کم ان تنتهوها و ترک اشياء لم يدعها نسيئاً فلا تکفوها و انما ترکها رحمة لکم۔<sup>63</sup></p>
--	--

امام عارف باللہ سیدی عبدالغنی نابلسی فرماتے ہیں:

<p>یہ کچھ احتیاط نہیں ہے کہ کسی چیز کو حرام یا مکروہ کہہ کر خدا پر افتراء کر دو کہ حرمت و کراہت کے لئے دلیل درکار ہے بلکہ احتیاط اس میں ہے کہ اباحت مانی جائے کہ اصل وہی ہے۔</p>	<p>ليس الاحتیاط في الافتراء على الله باثبات الحرمة والکراهة الذین لابدلهما من دلیل بل في القول بالاباحة التي هي الاصل۔<sup>64</sup></p>
--	---

مولانا علی قاری رسالہ اقتداء بالمخالف میں فرماتے ہیں:

<p>یقینی بات ہے کہ اصل ہر مسئلہ میں صحت ہے اور فساد یا کراہت ماننا یہ محتاج اس کا ہے کہ قرآن یا حدیث یا اجماع امت سے اس پر دلیل قائم کی جائے۔</p>	<p>من المعلوم ان الاصل في كل مسألة هو الصحة واما القول بالفساد او الكراهة فيحتاج الى حجة من الكتاب والسنة و اجماع الامة۔<sup>65</sup></p>
---	---

اور اس کے لئے بہت آیات و حدیث سے یہ مطلب ثابت اور اکابر ائمہ سلف و خلف کے کلام میں اس کی تصریح موجود، یہاں تک کہ میاں نذیر حسین دہلوی کے فتوئے مصدقہ مہری دستخطی میں ہے "اومد ہوش بے عقل، خدا اور رسول کا جائز نہ کہنا اور بات ہے اور ناجائز کہنا اور بات۔ یہ بتاؤ کہ تم جو ناجائز کہتے ہو خدا اور رسول نے ناجائز کہاں کہاں ہے۔"<sup>66</sup> الخ اھ ملخصاً۔

<sup>63</sup> کتاب الحجۃ

<sup>64</sup> رد المحتار بحوالہ الصلح بین الاخوان کتاب الاشریہ دار احیاء التراث العربی بیروت ۲۹۲/۵

<sup>65</sup> رسالہ الاقتداء بالمخالف

<sup>66</sup> فتاویٰ نذیر حسین دہلوی

پس مجلس میلاد و قیام وغیرہ بہت امور متنازع فیہا کے جواز پر ہمیں کوئی دلیل قائم کرنے کی حاجت نہیں، شرع سے ممانعت نہ ثابت ہو نا ہی ہمارے لئے دلیل ہے تو ہم سے سند مانگنا سخت نادانی اور حکم مجتہد بہادر عقل و ہوش سے جدائی ہے، ہاں تم جو ناجائز و ممنوع کہتے ہو تم ثبوت دو کہ خدا و رسول نے ان چیزوں کو کہاں ناجائز کہا ہے اور ثبوت نہ دو ان شاء اللہ تعالیٰ ہرگز نہ دے سکو گے تو اقرار کرو کہ تم نے شرع مطہر پر افتراء کیا،

بیشک جو لوگ اللہ تعالیٰ پر جھوٹ باندھتے ہیں ان کا بھلا نہ ہوگا۔ (ت)	"إِنَّ الَّذِينَ يَفْتُرُونَ عَلَى اللَّهِ الْكَذِبَ لَا يُفْلِحُونَ" 67
---	--

سبحان اللہ الناسد کا مطالبہ ہم سے۔

کلمہ ۲: عموم و اطلاق سے استدلال زمانہ صحابہ کرام رضی اللہ تعالیٰ عنہم سے آج تک علماء میں شائع و ذائع یعنی جب ایک بات کو شرع نے محمود فرمایا تو جہاں اور جس وقت اور جس طرح وہ بات واقع ہوگی ہمیشہ محمود رہے گی تا وقتیکہ کسی صورت خاصہ کی ممانعت خاص شرع سے نہ آجائے، مثلاً مطلق ذکر الہی کی خوبی قرآن و حدیث سے ثابت توجب کبھی کہیں کسی طور پر خدا کی یاد کی جائے گی بہتر ہی ہوگی، ہر خصوصیت کا ثبوت شرع سے ضرور نہیں مگر پانخانہ میں بیٹھ کر زبان سے یاد الہی کرنا ممنوع کہ اس خاص صورت کی برائی شرع سے ثابت، غرض جس مطلق کی خوبی معلوم اس کی خاص خاص صورتوں کی جدا جدا خوبی ثابت کرنا ضرور نہیں کہ آخر وہ صورتیں اسی مطلق کی تو ہیں جس کی بھلائی ثابت ہو چکی بلکہ کسی خصوصیت کی برائی ماننا یہ محتاج دلیل ہے۔ مسلم الثبوت میں ہے:

متقدمین و متاخرین کا عموماً سے استدلال کرنا بغیر کسی انکار کے معروف اور رائج ہے (ت)	شاع و ذاع احتجاجہم سلفاً و خلفاً بالعمومات من غیر نکیر۔ 68
---	--

اسی میں ہے:

مطلق پر عمل کرنا اطلاق کا تقاضا کرتا ہے (ت)	العمل بالمطلق يقتضى الاطلاق۔ 69
---	---------------------------------

67 القرآن الکریم ۱۱۶/۱۱۶

68 مسلم الثبوت الفصل الخامس مسئلة للعبور صبح مطبع انصاری دہلی ص ۷۳

69 مسلم الثبوت فصل المطلق ما دل علی فرد منتشر مطبع انصاری دہلی ۱۱۹

ف: کلمہ ۲: مطلق حکم اس کی تمام خصوصیتوں میں جاری رہتا ہے۔

تحریر الاصول علامہ ابن الہمام اور اس کی شرح میں ہے:

العبل بہ ان یجری فی کل ما صدق علیہ المطلق۔ <sup>70</sup>	اس پر عمل کرنا یہ ہے کہ وہ ہر اس چیز میں جاری ہو جس پر مطلق صادق آتا ہے (ت)
--	---

یہاں تک کہ خود فتوائے مصدقہ نذیریہ میں ہے: "جب عام و مطلق چھوڑا تو یقیناً اپنے عموم و اطلاق پر رہے گا عموم و اطلاق سے استدلال برابر زمانہ صحابہ کرام سے آج تک بلا تکلیف رائج ہے۔" <sup>71</sup> اب سنئے ذکر الہی کی خوبی شرع سے مطلقاً ثابت،

قال اللہ تعالیٰ "اذکروا اللہ ذکراً کثیراً" <sup>72</sup> ۔	اللہ تعالیٰ نے فرمایا: (خدا کو یاد کرو بہت یاد کرنا۔
--	--

اور نبی صلی اللہ تعالیٰ علیہ وسلم بلکہ تمام انبیاءؑ و اولیاء علیہم الصلوٰۃ والسلام کی یاد میں خدا کی یاد ہے تو اسی لئے کہ وہ اللہ کے نبی ہیں، یہ اللہ کے ولی ہیں، معہذا نبی صلی اللہ تعالیٰ علیہ وسلم کی یاد مجالس و محافل میں یونہی ہوتی ہے کہ حضرت حق تبارک و تعالیٰ نے انہیں یہ مراتب بخشے یہ کمال عطا فرمائے، اب چاہے اسے نعت سمجھ لو یعنی ہمارے آقا صلی اللہ تعالیٰ علیہ وسلم ایسے جنہیں حق سبحانہ و تعالیٰ نے ایسے درجے دیئے اس وقت یہ کلام کریمہ "وَرَفَعَ بَعْضَهُمْ دَرَجَاتٍ" <sup>73</sup> (اور کوئی وہ ہے جس کو سب پر درجوں بلند کیا۔ ت) کی قبیل سے ہوگا، چاہے حمد سمجھ لو یعنی ہمارا مالک ایسا ہے جس نے اپنے محبوب کو یہ رتبے بخشے اس وقت یہ کلام کریمہ "سُبْحٰنَ الَّذِیْ اَسْمٰی بَعْدَہٗ" <sup>74</sup> (پاکی ہے اسے جو اپنے بندے کو راتوں رات لے گیا۔ ت) و آیۃ کریمہ "هُوَ الَّذِیْ اَرْسَلَ رَسُوْلَہٗ بِالْحُدٰی" <sup>75</sup> (وہ وہی ہے جس نے اپنے رسول کو ہدایت کے ساتھ بھیجا۔ ت) کے طور پر ہو جائے گا۔ حق سبحانہ و تعالیٰ اپنے

<sup>71</sup> فتاویٰ نذیریہ حسین دہلوی

<sup>72</sup> القرآن الکریم ۳۳/۲۱

<sup>73</sup> القرآن الکریم ۲/۲۵۳

<sup>74</sup> القرآن الکریم ۱/۱۷

<sup>75</sup> القرآن الکریم ۹/۳۳

ف: نبی صلی اللہ تعالیٰ علیہ وسلم کا ذکر بعینہ اللہ تعالیٰ کا ذکر ہے۔

نبی کریم علیہ الصلوٰۃ والسلام سے فرماتا ہے: "وَسَأَلْتُكَ ذِكْرَكَ" <sup>76</sup> (اور بلند کیا ہم نے تمہارے لئے تمہارا ذکر۔) امام علامہ قاضی عیاض رحمہ اللہ تعالیٰ شفا شریف میں اس آیت کریمہ کی تفسیر سیدی ابن عطا قدس سرہ العزیز سے یوں نقل فرماتے ہیں:

یعنی حق تعالیٰ اپنے حبیب صلی اللہ تعالیٰ علیہ وسلم سے فرماتا ہے میں نے تمہیں اپنی یاد میں سے ایک یاد کیا تو جو تمہارا ذکر کرے اس نے میرا ذکر کیا۔	جعلتك ذكرا من ذكرى فمن ذكرك ذكرني۔ <sup>77</sup>
---	--

بالجملہ کوئی مسلمان اس میں شک نہیں کر سکتا کہ مصطفیٰ صلی اللہ تعالیٰ علیہ وسلم کی یاد بعینہ خدا کی یاد ہے پس بحکم اطلاق جس جس طریقہ سے ان کی یاد کی جائے گی حسن و محمود ہی رہے گی اور مجلس میلاد و صلوٰۃ بعد اذان وغیرہا کسی خاص طریقہ کے لئے ثبوت مطلق کے سوا کسی نئے ثبوت کی ہر گز حاجت نہ ہوگی ہاں جو کوئی ان طرق کو ممنوع کہے وہ ان کی خاص ممانعت ثابت کرے، اسی طرح نعمت الہی کے بیان و اظہار کا ہمیں مطلقاً حکم دیا گیا،

قال الله تعالى "وَأَمَّا بِنِعْمَةِ رَبِّكَ فَحَدِّثْ" <sup>78</sup> ۔	(اللہ تعالیٰ نے فرمایا: اپنے رب کی نعمت خوب بیان کرو۔)
--	--

اور ولادت اقدس حضور صاحب لولاک صلی اللہ تعالیٰ علیہ وسلم تمام نعمتوں کی اصل ہے تو اس کے خوب بیان و اظہار کا نص قطعی قرآن سے ہمیں حکم ہو اور بیان و اظہار مجمع میں بخوبی ہوگا تو ضرور چاہئے کہ جس قدر ہو سکے لوگ جمع کئے جائیں اور انہیں ذکر ولادت باسعادت سنایا جائے اسی کا نام مجلس میلاد ہے، علیٰ ہذا القیاس نبی صلی اللہ تعالیٰ علیہ وسلم کی تعظیم و توقیر مسلمان کا ایمان ہے اور اس کی خوبی قرآن عظیم سے مطلقاً ثابت، قال اللہ تعالیٰ:

"إِنَّمَا أَمْرُ سُنَّتِكَ شَاهِدًا وَمُبَشِّرًا وَنَذِيرًا" <sup>79</sup> لِيُؤْمِنُوا بِاللَّهِ وَرَسُولِهِ وَنُعَزِّرُهُمْ وَأُوقِرُوهُمْ	اے نبی! ہم نے تمہیں بھیجا گواہ اور خوشخبری دینے والا اور ڈر سنانے والا تاکہ اے لوگو! تم خدا اور رسول پر ایمان لاؤ اور رسول کی تعظیم کرو۔
--	--

<sup>76</sup> القرآن الکریم ۴/۹۴

<sup>77</sup> الشفاء بتعريف حقوق المصطفى الباب الاول الفصل الاول المطبعة الشركة الصحافية ۱۵

<sup>78</sup> القرآن الکریم ۱۱/۹۳

<sup>79</sup> القرآن الکریم ۹۰/۴۸

<p>واللہ تعالیٰ نے فرمایا) جو خدا کے شعاروں کی تعظیم کرے تو وہ بیشک دلوں کی پرہیزگاری سے ہے۔ (اللہ تعالیٰ نے فرمایا) جو تعظیم کرے خدا کی حرمتوں کی تو یہ بہتر ہے اس کے لئے اس کے رب کے یہاں۔</p>	<p>وقال "تعالیٰ" وَمَنْ يُعْظِمُ شَعَائِرَ اللَّهِ فَإِنَّهَا مِنْ تَقْوَى الْقُلُوبِ ۝<sup>80</sup> قال "وَمَنْ يُعْظِمُ حُرْمَتَ اللَّهِ فَهُوَ حَيْرٌ لَهُ عِنْدَ رَبِّهِ ۝"<sup>81</sup></p>
--	--

پس بوجہ اطلاق آیات حضور اقدس صلی اللہ تعالیٰ علیہ وسلم کی تعظیم جس طریقے سے کی جائے گی حسن و محمود رہے گی اور خاص خاص طریقوں کے لئے ثبوت جداگانہ درکار نہ ہوگا۔ ہاں اگر کسی خاص طریقہ کی برائی بالتحصیص شرع سے ثابت ہو جائے گی تو وہ بیشک ممنوع ہوگا جیسے حضور اقدس صلی اللہ تعالیٰ علیہ وسلم کو سجدہ کرنا یا جانوروں کو ذبح کرتے وقت بجائے تکبیر حضور کا نام لینا، اسی لئے علامہ ابن حجر مکی جوہر منظم میں فرماتے ہیں:

<p>یعنی نبی صلی اللہ تعالیٰ علیہ وسلم کی تعظیم تمام اقسام تعظیم کے ساتھ جن میں اللہ تعالیٰ کے ساتھ الوہیت میں شریک کرنا نہ ہو ہر طرح امر مستحسن ہے ان کے نزدیک جن کی آنکھوں کو اللہ نے نور بخشا ہے۔</p>	<p>تعظیم النبی صلی اللہ تعالیٰ علیہ وسلم بجميع انواع التعظیم التي ليس فيها مشاركة الله تعالى في الالهية امر مستحسن عند من نور الله ابصارهم<sup>82</sup>۔</p>
---	--

پس یہ قیام فاسد وقت ذکر ولادت شریفہ اہل اسلام محض بنظر تعظیم واکرام حضور سید الانام علیہ افضل الصلوٰۃ والسلام بجالاتے ہیں بیشک حسن و محمود ٹھہرے گا تا وقتیکہ مانعین خاص اس صورت کی برائی کا قرآن و حدیث سے ثبوت نہ دیں و انیٰ لہم ذلک (اور یہ ان کے لئے کہاں سے ہوگا۔ ت)

متنبیہ: یہاں سے ثابت ہوا کہ تابعین و تبع تابعین تو درکنار خود قرآن عظیم سے مجلس و قیام کی خوبی ثابت ہے۔ الحمد للہ رب العالمین۔  
نکتہ ۳ ف: ہم پوچھتے ہیں تمہارے نزدیک کسی فعل کے لئے رخصت یا ممانعت ماننا اس پر موقوف

<sup>80</sup> القرآن الکریم ۳۲/۲۲

<sup>81</sup> القرآن الکریم ۳۰/۴۲

<sup>82</sup> الجوہر المنظم مقدمہ فی آداب السفر الفصل الاول المكتبة القادریة فی الجامعة النظامیہ لاہور ص ۱۲

ف: ۱: نبی صلی اللہ تعالیٰ علیہ وسلم کی تعظیم کا نفیس طریقہ۔

ف: ۲: نکتہ ۳: منکروں کی عجیب ہٹ دھرمی۔

کہ قرآن و حدیث میں اس کا نام لے کر جائز کہا یا منع کیا ہو یا اس کی کچھ حاجت نہیں بلکہ کسی عام یا مطلق مامور بہ یا عام یا مطلق منہی عنہ کے تحت میں داخل ہونا کفایت کرتا ہے۔ بر تقدیر اول تم پر فرض ہوا کہ بالخصوص مجلس و قیام مجلس کے نام کے ساتھ قرآن و حدیث سے حکم ممانعت دکھاؤ بر تقدیر ثانی کیا وجہ کہ ہم سے خصوصیت کا ثبوت مانگتے ہو اور بانگہ یہ افعال اطلاقات ذکر و تحدیث و تعظیم و توقیر کے تحت میں داخل ہیں جائز نہیں مانتے۔

کلمتہ ۴ ف:- حضرات مانعین کا تمام طائفہ اس مرض میں گرفتار کہ قرون و زمان کو حاکم شرعی بنایا ہے جو نئی بات کہ قرآن و حدیث میں بایں ہیئت کذائی کہیں اس کا ذکر نہیں جب فلاں زمانے میں ہو تو کچھ بری نہیں اور فلاں زمانے میں ہو تو ضلالت و گمراہی، حالانکہ شرعاً و عقلاً کسی طرح زمانہ کو احکام شرع یا کسی فعل کی تحسین و تقبیح پر قابو نہیں، نیک بات کسی وقت میں ہو نیک ہے اور بر اکام کسی زمانے میں ہو بر ہے، آخر بلوائے مصر و واقعہ کربلا و حادثہ حرہ و بدعات خوارج و شائعات روافض و خباثات نواصب و خرافات معتزلہ و غیر ہا امور شنیعہ زمانہ صحابہ و تابعین میں حادث ہوئے مگر معاذ اللہ اس وجہ سے وہ نیک نہیں ٹھہر سکتے اور بنائے مدارس و تصنیف کتب و تدوین علوم و رد مبتدعین و تعلیم نحو و صرف و طریق اذکار و صور اشغال اولیائے سلاسل قدست اسرار ہم و غیر ہا امور حسنہ ان کے بعد شائع ہوئے مگر عیاداً باللہ اس وجہ سے بدعت نہیں قرار پاسکتے، اس کا مدار نفس فعل کے حسن و قبح پر ہے، جس کام کی خوبی صراحۃً یا اشارۃً قرآن و حدیث سے ثابت وہ بیشک حسن ہو گا چاہے کہیں واقع ہو اور جس کام کی برائی تصریحاً یا تلویحاً وارد وہ بیشک قبیح ٹھہرے گا خواہ کسی وقت میں حادث ہو جمہور محققین ائمہ و علمائے اس قاعدے کی تصریح فرمائی اگرچہ منکرین براہ سیدہ زوری نہ مانیں۔ امام ولی الدین ابو ذر عہ عراتی کا قول پہلے گزرا کہ "کسی چیز کا نوپیدا ہونا موجب کراہت نہیں کہ بہتری بدعتیں مستحب بلکہ واجب ہوتی ہیں جبکہ ان کے ساتھ کوئی مفسدہ شرعیہ نہ ہو" <sup>83</sup>۔ اسی طرح امام علامہ مرشد ملت حکیم امت سیدنا و مولانا حمید الحق والاسلام محمد غزالی رضی اللہ تعالیٰ عنہ کا ارشاد بھی اوپر مذکور کہ "صحابہ سے منقول نہ ہونا باعث ممانعت نہیں، بری تو وہ بدعت ہے جو کسی سنت مامور بہا کارد کرے" <sup>84</sup> اور کیسائے سعادت میں ارشاد فرماتے ہیں:

<sup>83</sup> اثبات القیام

<sup>84</sup> احیاء العلوم کتاب السماع والوجد الباب الثانی المقام الثالث مطبع المشهد الحسینی قاہرہ ۳۰۵ / ۳

ف: کلمتہ ۴: منکرین کی حماقت کہ انہوں نے زمانہ کو حکم بنایا ہے۔

<p>یہ سب امور اگرچہ نوپید ہیں اور صحابہ و تابعین رضی اللہ تعالیٰ عنہم سے منقول نہیں ہیں مگر ایسا بھی نہیں، ہر نئی بات نا جائز ہو کیونکہ بہت ساری نئی باتیں اچھی ہیں، چنانچہ مذموم بدعت وہ ہوگی جو سنت رسول کے مخالف ہو۔ (ت)</p>	<p>ایں ہمہ گرچہ بدعت ست و از صحابہ و تابعین نقل نہ کردہ اند لیکن نہ ہرچہ بدعت بودن شاید کہ بسیاری بدعت نیکو باشد پس بدعت مذموم آں بود کہ بر مخالفت سنت بود<sup>85</sup>۔</p>
---	--

امام بیہقی وغیرہ علماء حضرت امام شافعی رضی اللہ تعالیٰ عنہ سے روایت کرتے ہیں:

<p>نوپید باتیں دو قسم کی ہیں، ایک وہ ہیں کہ قرآن یا احادیث یا آثار اہماع کے خلاف نکالی جائیں یہ تو بدعت و گمراہی ہے، دوسرے وہ اچھی بات کہ احداث کی جائے اور اس میں ان چیزوں کا خلاف نہ ہو تو وہ بری نہیں۔</p>	<p>المحدثات من الامور ضربان احدهما احداث ما یخالف کتاباً اوستنہ او اثرًا او اجماً فہذہ البدعة ضالۃ والثانی ما احداث من الخیر ولا خلاف فیہ لو احد من ہذہ وہی غیر مذمومۃ۔<sup>86</sup></p>
---	--

امام علامہ ابن حجر عسقلانی فتح الباری شرح صحیح بخاری میں فرماتے ہیں:

<p>بدعت اگر کسی ایسی چیز کے نیچے داخل ہو جس کی خوبی شرع سے ثابت ہے تو وہ اچھی بات ہے اور اگر کسی ایسی چیز کے نیچے داخل ہو جس کی برائی شرع سے ثابت ہے تو وہ بری ہے اور جو دونوں میں سے کسی کے نیچے داخل نہ ہو تو وہ قسم مباح سے ہے۔</p>	<p>والبدعة ان كانت مما تدرج تحت مستحسن في الشرع فهي حسنة وان كانت مما تدرج تحت مستقبح في الشرع فهي مستقبحة الا فهي من قسم البياح۔<sup>87</sup></p>
--	--

اسی طرح صد ہا کا کرنے تصریح فرمائی۔ اب مجلس و قیام وغیرہما امور متنازع فیہا کی نسبت تمہارا یہ کہنا کہ زمانہ صحابہ و تابعین میں نہ تھے لہذا ممنوع ہیں محض باطل ہو گیا، ہاں اس وقت ممنوع ہو سکتے ہیں جب تم کافی ثبوت دو کہ خاص ان افعال میں شرعاً کوئی برائی ہے ورنہ اگر

<sup>85</sup> کیمیائے سعادت رکن دوم اصل ہشتم باب دوم انتشارات گنجینہ ایران ص ۸۹-۸۸

<sup>86</sup> القول المفید للشوکانی باب ابطال التقليد / ۸

<sup>87</sup> فتح الباری کتاب الترویج باب فضل من قام رمضان مصطفی البانی مصر ۱۵۶-۵۷



کسی مستحسن کے نیچے داخل ہیں تو محمود، اور بالفرض کسی کے نیچے داخل نہ ہوئے تو مباح ہو کر محمود ٹھہریں گے کہ جو مباح بہ نیت نیک کیا جائے شرعاً محمود ہوتا ہے کما فی البحر الرائق وغیرہ (جیسا کہ بحر الرائق وغیرہ میں ہے۔ ت) کیوں کیسے کھلے طور پر ثابت ہوا کہ ان افعال کی سند زمانہ صحابہ و تابعین و تبع تابعین سے مانگنا کس قدر نادانی و جہالت تھا والحمد للہ (اور سب تعریفیں اللہ تعالیٰ کے لئے ہیں۔ ت)

نکتہ ۵ ف: بڑی مستند ان حضرات کی حدیث:

خیر القرون قرنی ثم الذین یلونہم ثم الذین یلونہم <sup>88</sup> ۔	سب سے بہتر میرا زمانہ ہے پھر اس کے بعد والوں کا پھر ان کے بعد والوں کا۔ (ت) ہے۔
---	---

اس میں بحمد اللہ ان کے مطلب کی بوجہ نہیں، حدیث میں تو صرف اس قدر ارشاد ہوا کہ میرا زمانہ سب سے بہتر ہے پھر دوسرا پھر تیسرا، اس کے بعد جھوٹ اور خیانت اور تن پروری اور خواہی نخواستہ گواہی دینے کا شوق لوگوں میں شائع ہو جائے گا، اس سے یہ کب ثابت ہوا کہ ان زمانوں کے بعد جو کچھ حادث ہو گا اگرچہ کسی اصل شرعی یا عام مطلق مامور بہ کے تحت میں داخل ہو شنیع و مذموم ٹھہرے گا، جو اس کے ثبوت کا دعویٰ رکھتا ہو بیان کرے کہ حدیث کے کون سے لفظ کا یہ مطلب ہے۔ اے عنبر! یہ تو بالبدیہ باطل کہ زمانہ صحابہ و تابعین میں شر مطلقاً نہ تھا نہ ان کے بعد خیر مطلقاً رہی، ہاں اس قدر میں شک نہیں کہ سلف میں اکثر لوگ خدا ترس متقی پرہیزگار تھے بعد کو فتنے فساد پھیلتے گئے، پھر یہ کن میں، یہ انہیں لوگوں میں جو علم و محبت اکابر سے بہرہ نہیں رکھتے، ورنہ علمائے دین ہر طبقہ اور ہر زمانہ میں منع و مجمع خیر رہے ہیں مگر ہوا یہ کہ ان زمانوں میں علم بکثرت تھا کم لوگ جاہل رہتے تھے اور جو جاہل تھے وہ علماء کے فرمانبردار، اس لئے شر و فساد کو کم دخل ملتا کہ دین متین دامن علم سے وابستہ ہے اس کے بعد علم کم ہوتا گیا، جہل نے فروغ پایا، جاہلوں نے سرکشی و خود سری اختیار کی، لاجرم فتنوں نے سراٹھایا، اب یہ یہیں نہ دیکھ لیجئے کہ صدہا سال سے علمائے دین مجلس و قیام کو مستحب و مستحسن کہتے چلے آتے ہیں تم لوگ ان کا حکم نہیں مانتے، انہیں سرتابیوں نے اس زمانے کو زمانہ شر بنا دیا۔ تو یہ جس قدر مند متیں ہیں اس زمانہ ما بعد کے جہالت کی طرف راجع

<sup>88</sup> جامع الترمذی ابواب الشہادات امین کمپنی دہلی ۱۲/ ۵۳

ف: نکتہ ۵: حدیث خیر القرون قرنی کا مطلب

ہیں ان سے کون استدلال کرتا ہے، نہ ہمارا عقیدہ کہ جس زمانہ کے جاہل جو بات چاہیں اپنی طرف سے نکال لیں وہ مطلقاً محمود ہو جائے گی۔ کلام علماء میں ہے کہ جس امر کو یہ اکابر امت مستحب و مستحسن جانیں وہ بے شک مستحب و مستحسن ہے چاہے کبھی واقع ہو کہ علمائے دین کسی وقت میں مصدر و مظہر شر نہیں ہوتے، والحمد للہ رب العالمین (اور سب تعریفیں اللہ تعالیٰ کے لئے ہیں جو تمام جہانوں کا پروردگار ہے۔ ت)

کلمہ ۶ :- اگر کسی زمانے کی تعریف اور اس کے مابعد کا نقصان احادیث میں مذکور ہونا اسی کو مستلزم ہو کہ اس زمانہ کے محدثات خیر ٹھہریں اور مابعد کے شر تو اکثر صحابہ و تابعین سے بھی ہاتھ اٹھا رکھے۔

<p>امام حاکم نے تخریج و تصحیح فرمائی کہ حضرت انس رضی اللہ تعالیٰ عنہ فرماتے ہیں مجھے بنی مصطلق نے حضور سرور دو عالم صلی اللہ تعالیٰ علیہ وسلم کی خدمت اقدس میں بھیجا کہ حضور سے پوچھوں حضور کے بعد ہم اپنے اموال کی زکوٰۃ کسے دیں، فرمایا ابو بکر کو، عرض کی اگر ابو بکر کو کوئی حادثہ پیش آئے، فرمایا عمر کو۔ عرض کی اگر عمر کو کوئی حادثہ پیش آئے، فرمایا عثمان کو۔ عرض کی اگر عثمان کو کوئی حادثہ منہ دکھائے فرمایا اگر عثمان کا بھی واقعہ ہو تو، فرمایا خرابی ہو تمہارے لئے ہمیشہ پھر خرابی ہے اھ ملخصاً۔</p> <p>(ابو نعیم نے حلیہ میں اور طبرانی نے سہل بن ابی حشمہ رضی اللہ تعالیٰ عنہ سے ایک طویل حدیث میں تخریج فرمائی۔ ت) حضور اقدس صلی اللہ تعالیٰ علیہ وسلم فرماتے ہیں: جب انتقال کریں ابو بکر و عمر و عثمان تو اگر تجھ سے ہو سکے کہ مر جائے</p>	<p>اخرج الحاکم وصححه عن انس رضی اللہ تعالیٰ عنہ قال بعثنی بنو المصطلق الی رسول اللہ صلی اللہ تعالیٰ علیہ وسلم فقالوا سل لنا رسول اللہ صلی اللہ تعالیٰ علیہ وسلم الی من ندفع صدقاتنا بعدک، فقال الی ابی بکر قال فان حدث بابی بکر حدث فالی من، فقال الی عمر قالوا فان حدث بعمر حدث، فقال الی عثمان قالوا فان حدث بعثمان حدث فقال ان حدث بعثمان حدث فتبناکم الدھر تباً<sup>89</sup> اھ ملخصاً۔</p> <p>و اخرج ابو نعیم فی الحلیة والطبرانی عن سہل بن ابی حشمہ رضی اللہ تعالیٰ عنہ فی حدیث طویل قال صلی اللہ تعالیٰ علیہ وسلم اذا اتی ابی بکر اجله وعمر اجله وعثمان اجله فان</p>
---	---

<sup>89</sup> المستدرک للحاکم کتاب معرفة الصحابة امر النبی صلی اللہ علیہ وسلم لابی بکر بأمامة الناس فی الصلوة دار الفکر بیروت ۱۳ / ۷۷

ف: کلمہ ۶: حدیث خیر القرون کی دوسری طرح سے بحث۔

<p>تو مر جانا۔ (طبرانی نے کبیر میں عصمہ بن مالک رضی اللہ تعالیٰ عنہ سے تخریج فرمائی، فرمایا:) رسول اللہ صلی اللہ تعالیٰ علیہ وسلم نے فرمایا تجھ پر افسوس جب عمر مر جائیں تو اگر مر کے تو مر جانا۔ (امام جلال الدین سیوطی علیہ الرحمۃ نے اس کو حسن قرار دیا، اور اس حدیث میں ایک قصہ ہے۔ ت)</p>	<p>استطعت ان تبوت فبت<sup>90</sup>۔ اخرج الطبرانی في الكبير عن عصمة بن مالك رضي الله تعالى عنه قال قال رسول الله صلى الله تعالى عليه وسلم ويحك اذا مات عمر فان استطعت ان تبوت فبت<sup>91</sup>۔ حسنه الامام جلال الدين وفي الحديث قصة۔</p>
--	--

اب تمہارے طور پر چاہئے کہ زمانہ پاک حضرات خلفائے ثلاثہ رضی اللہ تعالیٰ عنہم بلکہ صرف زمانہ شیعین رضی اللہ تعالیٰ عنہما تک  
خیر رہے، پھر جو کچھ حادث ہو اگرچہ عین خلافت حقہ راشدہ سیدنا و مولینا امیر المؤمنین علی المرتضیٰ کرم اللہ وجہہ میں وہ معاذ اللہ سب  
شر و فتنہ و مذموم و بدعت ضلالت قرار پائے، خدا ایسی بری سمجھ سے اپنی پناہ میں رکھے، اور مزہ یہ ہے کہ ان احادیث کے مقابل حدیث  
خیر القرون بھی نہیں لاسکتے کہ تمہارے امام اکبر مولوی اسمعیل دہلوی صاحب کے دادا اور دادا استاد اور پردادا پیر شاہ ولی اللہ صاحب دہلوی  
انہیں احادیث اور ان کے امثال پر نظر کر کے حدیث خیر القرون کے معنی ہی کچھ اور بتا گئے ہیں، دیکھئے ازالہ الخفا میں کیا کچھ فرمایا ہے، حدیث  
خیر القرون ذکر کر کے لکھتے ہیں:

<p>اس استدلال کی بنیاد ایک صحیح توجیہ پر ہے جس پر اکثر احادیث شاہد ہیں وہ یہ ہے کہ قرن اول حضور اکرم صلی اللہ تعالیٰ علیہ وسلم کی ہجرت کے زمانے سے آپ کی وفات کے زمانے تک ہے، اور قرن ثانی حضرت صدیق اکبر رضی اللہ تعالیٰ عنہ کی ابتدائے خلافت سے وفات فاروق اعظم رضی اللہ تعالیٰ عنہ تک ہے، اور قرن ثالث سیدنا</p>	<p>بنائے اس استدلال بر توجیہ صحیحی ست کہ اکثر احادیث شاہد آنت کہ قرن اول از زمانہ ہجرت آنحضرت ست صلی اللہ تعالیٰ علیہ وسلم تا زمانہ وفات وی صلی اللہ تعالیٰ علیہ وسلم و قرن ثانی از ابتدائے خلافت حضرت صدیق تا وفات حضرت فاروق رضی اللہ تعالیٰ عنہما و قرن ثالث قرن حضرت عثمان رضی اللہ تعالیٰ</p>
---	--

<sup>90</sup> ازالۃ الخفا بحوالہ سهل بن ابی حثبہ فصل پنجم مقصد اول سہیل اکیڈمی لاہور ۱/ ۱۳۴

<sup>91</sup> المعجم الكبير حدیث ۳۷۸ المكتبة الفيصلية بيروت ۱/ ۱۸۱

<p>حضرت عثمان غنی رضی اللہ تعالیٰ عنہ کا زمانہ خلافت ہے اور ہر قرن تقریباً بارہ سال کا ہے۔ قرن لغت میں اس قوم کو کہتے ہیں جو عمر میں قریب قریب ہوں، پھر اس کا اطلاق اس قوم پر ہونے لگا جو ریاست و خلافت میں مقترن ہو۔ جب خلیفہ دوسرا ہو، اس کے وزراء و امراء، سپہ سالار، فوج، حربی اور ذمی دوسرے ہوں تو قرن بدل جاتا ہے۔ (ت)</p>	<p>عمر و ہر قرن قریب بہ دوازدہ سال ہوئے است قرن در لغت قوم مقترن نین فی السن بعد ازاں تو مے راکہ در ریاست و خلافت مقترن باشد قرن گفته شد چون خلیفہ دیگر باشند دوزرائے حضور دیگر و امرائے امصار دیگر و رؤسائے جیوش دیگر و سپاہان دیگر و حربیان دیگر و ذمیان دیگر تفاوت قرون بہم می رسد<sup>92</sup>۔</p>
--	---

دوسری جگہ لکھتے ہیں:

<p>قرن اول سرکار دو عالم صلی اللہ تعالیٰ علیہ وسلم کی ہجرت سے وصال تک کا زمانہ ہے اور قرن ثانی شیخین یعنی صدیق و عمر رضی اللہ تعالیٰ عنہما کا زمانہ ہے اور قرن ثالث سیدنا عثمان ذو النورین رضی اللہ تعالیٰ عنہ کا زمانہ ہے اس کے بعد اختلافات نمودار ہوئے اور فتنے ظاہر ہوئے۔ (ت)</p>	<p>قرن اول زمان آنحضرت صلی اللہ تعالیٰ علیہ وسلم بود از ہجرت تا وفات و قرن ثانی زمان شیخین و قرن ثالث زمان ذی النورین بعد ازاں اختلاف فہا پدید آمد و فتنہ ظاہر گردیدند<sup>93</sup>۔</p>
---	--

بالجملہ اس قدر میں تو شک نہیں کہ یہ معنی بھی حدیث میں صاف محتمل اور بعد احتمال کے تمہارا استدلال یقیناً ساقط۔ والحمد للہ رب العالمین۔

نکتہ ۷:- اگر کسی زمانہ کی تعریف حدیث میں آنا اسی کا موجب ہو کہ اس کے محدثات خیر قرار پائیں تو بسم اللہ وہ حدیث ملاحظہ ہو کہ امام ترمذی نے بسند حسن حضرت انس اور امام احمد نے حضرت عمار بن یاسر اور ابن حبان نے اپنی صحیح میں عمار بن یاسر و سلمان فارسی رضی اللہ تعالیٰ عنہم سے روایت کی اور محقق دہلوی نے اشعۃ المعانی شرح مشکوٰۃ میں بنظر کثرت طرق اس کی صحت پر حکم دیا کہ نبی صلی اللہ تعالیٰ علیہ وسلم فرماتے ہیں:

<p>میری امت کی کہاوت ایسی ہے جیسے مینہ کہ</p>	<p>مثل امتی مثل المطر لا یدری</p>
---	-----------------------------------

<sup>92</sup> ازالة الخفاء فصل چہارم سہیل اکیڈمی لاہور ۱/۵۷

<sup>93</sup> ازالة الخفاء فصل چہارم سہیل اکیڈمی لاہور ۱/۱۲۱

ف: نکتہ ۷: حدیث قرن کا تیسرا جواب۔

<p>نہیں کہہ سکتے کہ اس کا اگلا بہتر ہے یا پچھلا۔</p>	<p>اولہ خیر امر آخرہ۔<sup>94</sup></p>
<p>شیخ محقق شرح میں لکھتے ہیں:</p>	
<p>یہ تمام امت کے خیر ہونے کی طرف اشارہ جیسا کہ بارش تمام کی تمام خیر اور فائدہ مند ہوتی ہے۔ (ت)</p>	<p>کنایہ است از بودن ہمہ اُمت خیر چنانکہ مطر ہمہ خیر و نافع است۔<sup>95</sup></p>
<p>امام مسلم اپنی صحیح میں حضور اقدس صلی اللہ تعالیٰ علیہ وسلم سے راوی:</p>	
<p>میری امت کا ایک گروہ ہمیشہ خدا کے حکم پر قائم رہے گا انہیں نقصان نہ پہنچائے گا جو انہیں چھوڑے گا یا ان کا خلاف کرے گا یہاں تک کہ خدا کا وعدہ آئے گا اس حال میں کہ وہ لوگوں پر غالب ہوں گے۔</p>	<p>لا تزال طائفة من امتی قائمة بامر اللہ لایضرهم من خذلهم او خالفهم حتی یأتی امر اللہ وہم ظاہرون علی الناس۔<sup>96</sup></p>
<p>شاہ ولی اللہ از الیہ الخفاء میں لکھتے ہیں:</p>	
<p>یہ گمان مت کر کہ برے زمانے کے سب لوگ برے ہوتے ہیں اور عنایات الہی ان کی تہذیب نفوس میں بیکار ثابت ہوتی ہے بلکہ اس جگہ عجیب راز ہیں۔ شراب کے تمام عیوب تو تم نے بیان کر دیئے کچھ اس کی خوبی بھی بیان کرو۔ عامی کا دل رکھنے کے لئے حکمت کا بالکل انکار نہ کرو۔ قدرت ہر زمانے میں بندگان خدا کے ایک گروہ کو انوار و برکات کا مرکز بناتی ہے۔ (ت)</p>	<p>گماں مبرکہ در زمان شرور ہمہ کس شریر بوندہ اند و عنایت ہائے الہی در تہذیب نفوس بیکار افتاد بلکہ ابجا اسرار عجیب ست عیب مے جملہ بگفتی ہنرش نیز بگو نفی حکمت ممکن از بہر دل عامی چند در ہر زمانہ طائفہ را محیط انوار و برکات ساختہ اند۔<sup>97</sup></p>

<sup>94</sup> جامع الترمذی ابواب الامثال ۱۱۰/۲ و مسند احمد بن حنبل عن انس بیروت ۱۲۳/۳

<sup>95</sup> اشعة اللمعات کتاب المناقب والفضائل باب ثواب هذه الامة مكتبة نورية رضویہ سکر ۱۲/۵۳

<sup>96</sup> صحیح مسلم کتاب الامارة باب قوله صلى الله تعالى عليه وسلم لا تزال طائفة من امتی الخ قدیمی کتب خانہ کراچی ۱۲/۱۲۳

<sup>97</sup> ازالة الخفاء فصل پنجم تنبیہات تتمہ مقصد بالاسمیل اکیڈمی لاہور ۱۳۵

کہتے اب کدھر گئی ان قرون کی تخصیص، اور کیوں نہ خیر ٹھہریں گے وہ امور جو علماء و عرفائے مابعد میں بلحاظ اصول عموم و اطلاق شائع ہوئے، والحمد للہ۔

کلمتہ ۸ :- صحابہ کرام رضی اللہ تعالیٰ عنہم اجمعین کے محاورات و مکالمات دیکھئے تو وہ خود صاف صاف ارشاد فرما رہے ہیں کہ کچھ ہمارے زمانے میں ہونے پر مدار خیریت نہیں، دیکھئے بہت نئی باتیں کہ زمانہ پاک حضور سرور عالم صلی اللہ تعالیٰ علیہ وسلم میں نہ تھیں ان کے زمانہ میں پیدا ہوئیں اور وہ انہیں برا کہتے اور نہایت تشدد و انکار فرماتے اور بہت تازہ باتیں حادث ہوئیں کہ ان کو بدعت و محدثات مان کر خود کرتے اور لوگوں کو اجازت دیتے اور خیر و حسن بتاتے۔

امیر المؤمنین فاروق اعظم رضی اللہ تعالیٰ عنہ تراویح کی نسبت ارشاد فرماتے ہیں:

نعت البدعة ہذا۔ <sup>98</sup>	کیا اچھی بدعت ہے یہ۔
-------------------------------	----------------------

سیدنا عبد اللہ بن عمر رضی اللہ تعالیٰ عنہما نماز چاشت کی نسبت فرماتے ہیں:

انہما بدعة ونعت البدعة وانہما لمن احسن ما	بے شک وہ بدعت ہے اور کیا ہی عمدہ بدعت ہے اور بیشک وہ
احد الناس۔ <sup>99</sup>	ان بہتر چیزوں میں سے ہے جو لوگوں نے نئی نکالیں۔

سیدنا ابوامامہ باہلی رضی اللہ تعالیٰ عنہ فرماتے ہیں:

احد ثتم قیام رمضان فدمو اعلیہ ولا تترکوا۔ <sup>100</sup>	تم لوگوں نے قیام رمضان نیا نکالا تو اب جو نکالا ہے تو ہمیشہ کئے جاؤ اور اسے کبھی نہ چھوڑنا۔
--	---

دیکھو یہاں تو صحابہ نے ان افعال کو بدعت کہہ کر حسن کہا، اور انہیں عبد اللہ بن عمر رضی اللہ تعالیٰ عنہما نے مسجد میں ایک شخص کو تشویب کہتے سن کر اپنے غلام سے فرمایا:

اخرج بنا من عند هذا المبتدع۔ <sup>101</sup>	نکل چل ہمارے ساتھ اس بدعتی کے پاس سے۔
---	---------------------------------------

<sup>98</sup> صحیح البخاری کتاب الصوم فصل من قام رمضان قدیمی کتب خانہ کراچی ۱/۲۶۹

<sup>99</sup> المعجم الكبير حدیث ۵۶۳/۱۳ المکتبة الفیصلیة بیروت ۱۲/۲۲۴

<sup>100</sup> المعجم الاوسط حدیث ۴۳۶/۷۸۱۸ و الدر المنثور تحت الآیة ۵۷/۲۷۷/۸۲۳

<sup>101</sup> المصنف عبد الرزاق باب التشویب فی الاذان والاقامة المکتب الاسلامی بیروت ۱/۷۵

ف: کلمتہ ۸: حدیث قرن کا چوتھا جواب۔

سیدنا عبد اللہ بن معقل رضی اللہ تعالیٰ عنہ نے اپنے صاحبزادے کو نماز میں بسم اللہ باواز پڑھتے سنا، فرمایا:

ای بنی محدث ایاک والحدث۔ <sup>102</sup>	اے میرے بیٹے! یہ نوپیدا بات ہے، کج نئی باتوں سے۔
---	--

یہ فعل بھی اس زمانہ میں واقع ہوئے تھے انہیں بدعت سید مذمومہ ٹھہرایا تو معلوم ہوا کہ ان کے نزدیک بھی اپنے زمانہ میں ہونے نہ ہونے پر مدار نہ تھا بلکہ نفس فعل کو دیکھتے اگر اس میں کوئی محذور شرعی نہ ہوتا اجازت دیتے ورنہ منع فرماتے اور یہی طریقہ بعینہ زمانہ تابعین و تبع تابعین میں رائج رہا ہے۔ اپنے زمانہ کی بعض نوپیدا چیزوں کو منع کرتے بعض کو جائز رکھتے اور اس منع و اجازت کے لئے آخر کوئی معیار تھا اور وہ نہ تھا مگر نفس فعل کی بھلائی برائی، تو باتفاق صحابہ و تابعین و تبع تابعین قاعدہ شرعیہ وہ قرار پایا کہ حسن حسن ہے اگرچہ نیا ہو اور قبیح قبیح ہے اگرچہ پرانا ہو، پھر ان کے بعد یہ اصل کیوں کر بدل سکتی ہے، ہماری شرع بجز اللہ ابدی ہے، جو قاعدے اس کے پہلے تھے قیامت تک رہیں گے، معاذ اللہ زید و عمرو کا قانون تو ہے ہی نہیں کہ تیسرے سال بدل جائے۔

کلمہ ۹؎: یہ اعتراض کہ پیشوائے دین نے تو یہ فعل کیا ہی نہیں ہم کیونکر کریں زمانہ صحابہ میں پیش ہو کر رد ہو چکا اور بفرمان جلیل حضرت سیدنا صدیق اکبر رضی اللہ تعالیٰ عنہ و سیدنا فاروق اعظم وغیرہما صحابہ کرام رضی اللہ تعالیٰ عنہم قرار پایا کہ بات فی نفسہ اچھی ہونا چاہئے اگرچہ پیشوائے دین نے نہ کی ہو۔

صحیح بخاری شریف میں ہے:

عن زید بن ثابت رضی اللہ تعالیٰ عنہ قال ارسل الی ابوبکر مقتل اهل الیمامة فاذا عمر ابن الخطاب عنده.	حضرت زید بن ثابت رضی اللہ تعالیٰ عنہ سے مروی ہے کہ جنگ یمامہ میں بہت صحابہ حاملان قرآن شہید ہوئے تو صدیق اکبر رضی اللہ تعالیٰ عنہ نے مجھے بلوایا، میں حاضر ہوا
---	--

<sup>102</sup> جامع الترمذی ابواب الصلوٰۃ باب ما جاء فی ترک الجہرا میں کچنی دہلی ۱/ ۳۳

ف: کلمہ ۹: حدیث قرون کا پانچواں جواب اور اس کا رد کہ پیشواؤں نے نہ کیا تم کیسے کرتے ہو اور زمانہ صدیق میں ولہبیت پر صحابہ کبار کا اتفاق۔

قال ابو بكر ان عمر اتاني فقال ان القتل قد استحر  
 يوم اليمامة بقراء القرآن واني اخشى ان استحر  
 القتل بالقراء بالمواطن فيذهب كثير من القرآن  
 واني اري ان تأمر بجمع القرآن قلت لعمر كيف تفعل  
 شيئاً لم يفعله رسول الله صلى الله تعالى عليه وسلم  
 قال عمر هذا والله خير فلم يزل عمر يراجعني حتى  
 شرح الله صدرى لذلك ورأيت في ذلك الذي رأى عمر  
 قال زيد قال ابو بكر انك رجل شاب عاقل لا نتهمك  
 وقد كنت تكتب الوحى لرسول الله صلى الله تعالى عليه  
 وسلم فتتبع القرآن واجمعه فوالله لو كلفوني نقل  
 جبل من الجبال ما كان اثقل علىّ مما امرني به من  
 جمع القرآن قال قلت لابي بكر كيف

تو فرمایا حضرت عمر رضی اللہ تعالیٰ عنہ میرے پاس آئے ہیں  
 اور انہوں نے کہا ہے کہ یمامہ میں بہت حفاظ قرآن شہید  
 ہوئے اور میں ڈرتا ہوں کہ اگر حاملان قرآن تیزی سے شہید  
 ہوتے گئے تو قرآن کا ایک بڑا حصہ ختم ہو جائے گا میری رائے  
 یہ ہے کہ آپ قرآن مجید کے جمع کرنے اور ایک جگہ لکھنے کا حکم  
 دیں، صدیق اکبر نے فرمایا رسول اللہ صلی اللہ تعالیٰ علیہ  
 وسلم نے تو یہ کام کیا ہی نہیں تم کیونکر کرو گے۔ فاروق اعظم  
 رضی اللہ تعالیٰ عنہ نے فرمایا اگرچہ حضور اقدس سرور عالم  
 صلی اللہ تعالیٰ علیہ وسلم نے نہ کیا مگر خدا کی قسم کام تو خیر  
 ہے۔ صدیق اکبر رضی اللہ تعالیٰ عنہ فرماتے ہیں پھر عمر رضی  
 اللہ تعالیٰ عنہ مجھ سے اس معاملہ میں بحث کرتے رہے یہاں  
 تک کہ خدا تعالیٰ نے میرا سینہ اس امر کے لئے کھول دیا اور  
 میری رائے عمر رضی اللہ تعالیٰ عنہ کی رائے سے موافق ہو  
 گئی۔ زید بن ثابت نے کہا ابو بکر صدیق رضی اللہ تعالیٰ عنہ  
 نے فرمایا نوجوان مرد عاقل ہو ہم تمہیں مستم بھی نہیں کرتے  
 ہیں کیونکہ تم جناب رسول اللہ صلی اللہ تعالیٰ علیہ وسلم کی  
 وحی لکھا کرتے تھے پس قرآن تلاش کرو اور اس کو جمع کرو، اللہ  
 کی قسم! اگر مجھے کسی پہاڑ کو اٹھانے کی تکلیف دیتے تو قرآن  
 جمع کرنے سے جس کا انہوں نے مجھے حکم دیا تھا زیادہ بھاری نہ  
 ہوتا، میں نے کہا وہ کام تم کیسے کرو گے جو



<p>رسول اللہ صلی اللہ تعالیٰ علیہ وسلم نے نہیں کیا۔ ابو بکر صدیق رضی اللہ تعالیٰ عنہ نے فرمایا اللہ کی قسم یہ اچھا کام ہے، ابو بکر صدیق میرے ساتھ بحث کرتے رہے حتیٰ کہ اللہ نے اس کے لئے میرا سینہ کھول دیا جس کے لئے ابو بکر صدیق اور عمر فاروق رضی اللہ تعالیٰ عنہما کا سینہ کھولا تھا پھر میں نے قرآن تلاش کرنا اور جمع کرنا شروع کیا۔ الحدیث۔</p>	<p>تفعلون شیئاً لم یفعله رسول اللہ صلی اللہ تعالیٰ علیہ وسلم قال هو واللہ خیر فلم یزل ابو بکر یراجعنی حتی شرح اللہ صدری للذی شرح له صدر ابی بکر وعبر فتبعت القرآن واجمعہ<sup>103</sup> الحدیث۔</p>
---	--

دیکھو زید بن ثابت نے صدیق اکبر اور صدیق اکبر نے فاروق اعظم پر اعتراض کیا تو ان حضرات نے یہ جواب نہ دیا کہ یہ نئی بات نکالنے کی اجازت نہ ہونا تو پچھلے زمانہ میں ہوگا ہم صحابہ ہیں ہمارا زمانہ خیر القرون سے ہے، بلکہ یہی جواب دیا کہ اگر حضور اقدس صلی اللہ تعالیٰ علیہ وسلم نے کام نہ کیا پر وہ کام تو اپنی ذات میں بھلائی کا ہے پس کیونکر ممنوع ہو سکتا ہے۔ اور اسی پر صحابہ کرام کی رائے متفق ہوئی اور قرآن عظیم باتفاق حضرات صحابہ جمع ہوا۔ اب غضب کی بات ہے ان حضرات کو سودا چھلے اور جو بات کہ صحابہ کرام میں طے ہو چکی پھر اکھیریں۔

نکتہ ۱۰: جو اعتراض ہم پر کرتے ہیں کہ تم کیا صحابہ تابعین اور تبع تابعین سے محبت و تعظیم میں زیادہ ہو کہ جو کچھ انہوں نے نہ کیا تم کرتے ہوئے، لطف یہ ہے کہ بعینہ وہی اعتراض اگر قابل تقسیم ہو تو تبع تابعین پر باعتبار تابعین اور تابعین پر باعتبار صحابہ اور صحابہ پر باعتبار رسول اللہ صلی اللہ تعالیٰ علیہ وسلم وارد مثلاً جس فعل کو حضور اقدس صلی اللہ تعالیٰ علیہ وسلم و صحابہ و تابعین کسی نے نہ کیا اور تبع تابعین کے زمانہ میں پیدا ہوا تو تم اسے بدعت نہیں کہتے، ہم کہتے ہیں اس کام میں بھلائی ہوتی تو رسول اللہ صلی اللہ تعالیٰ علیہ وسلم و صحابہ و تابعین ہی کرتے تبع تابعین کیا اس سے زیادہ دین کا اہتمام رکھتے ہیں جو انہوں نے نہ کیا یہ کریں گے اسی طرح تابعین کے زمانہ میں جو کچھ پیدا ہوا اس پر وارد ہوگا کہ بہتر ہوتا تو رسول اللہ صلی اللہ تعالیٰ علیہ وسلم و صحابہ کیوں نہ کرتے تابعین کچھ ان سے بڑھ کر ٹھہرے علیٰ ہذا القیاس جو نئی باتیں صحابہ نے کیں انہیں بھی تمہاری طرح کہا جائے گا۔

<sup>103</sup> صحیح البخاری کتاب فضائل القرآن باب جمع القرآن قدیمی کتب خانہ کراچی ۱۲/۵۴۵

ف: نکتہ ۱۰: اس کا رد کہ تم کیا لگوں سے محبت وغیرہ میں زیادہ ہو۔

بزہد و ورع کوش و صدق و صفا و لیکن میفزائے بر مصطفیٰ

(زہد، تقویٰ، سچائی اور صفائی میں کوشش کر لیکن مصطفیٰ صلی اللہ تعالیٰ علیہ وسلم پر مت بڑھات۔)

کیا رسول اللہ صلی اللہ تعالیٰ علیہ وسلم کو معاذ اللہ ان کی خوبی نہ معلوم ہوئی یا صحابہ کو افعال خیر کی طرف زیادہ توجہ تھی۔ غرض یہ بات ان مدہوشوں نے ایسی کہی جس کی بناء پر عیادۃ اللہ عیادۃ اللہ تمام صحابہ و تابعین بھی بدعتی ٹھہرے جاتے ہیں مگر اصل وہی ہے کہ نہ کرنا اور بات ہے اور منع کرنا اور چیز۔ رسول اللہ صلی اللہ تعالیٰ علیہ وسلم نے اگر ایک کام نہ کیا اور اس کو منع بھی نہ فرمایا تو صحابہ کو کون مانع ہے کہ اسے نہ کریں اور صحابہ نہ کریں تو تابعین کو کون عائق، وہ نہ کریں تو تبع پر الزام نہیں، وہ نہ کریں تو ہم پر مضائقہ نہیں۔ بس اتنا ہونا چاہئے کہ شرع کے نزدیک وہ کام برانہ ہو۔ عجب لطف ہے کہ رسول اللہ صلی اللہ تعالیٰ علیہ وسلم اور صحابہ و تابعین کا قطعاً نہ کرنا تو حجت نہ ہو اور تبع کو باوجود ان سب کے نہ کرنے کے اجازت ملی مگر تبع میں وہ خوبی ہے کہ جب وہ بھی نہ کریں تو اب پچھلوں کے لئے راستہ بند ہو گیا اس بے عقلی کی کچھ بھی حد ہے اس سے تو اپنے یہاں کے ایک بڑے امام نواب صدیق حسن خاں شوہر ریاست بھوپال ہی کا مذہب اختیار کر لو تو بہت اعتراضوں سے بچو کہ انہوں نے بے دھڑک فرمایا "جو کچھ رسول اللہ صلی اللہ تعالیٰ علیہ وسلم نے نہ کیا سب بدعت و گمراہی ہے"۔ اب چاہے صحابہ کریں خواہ تابعین کوئی ہو بدعتی ہے یہاں تک کہ بوجہ ترویج تراویح امیر المؤمنین فاروق اعظم رضی اللہ تعالیٰ عنہ کو معاذ اللہ گمراہ ٹھہرایا اور اعدائے دین کے پیرومرشد عبداللہ بن سبا کی روح مقبوح کو بہت خوش کیا، انا للہ وانا الیہ راجعون (بے شک ہم اللہ تعالیٰ کا مال ہیں اور اسی کی طرف لوٹنے والے ہیں۔ ت)

مجلس و قیام کا انکار کرتے کرتے کہاں تک نوبت پہنچی اللہ تعالیٰ اپنے غضب سے محفوظ رکھے۔ آمین!

مکتبہ الف: امام علامہ احمد بن محمد قسطلانی شارح صحیح بخاری مواہب لدنیہ میں فرماتے ہیں:

<p>الفعل یدل علی الجواز وعدم الفعل لا یدل علی المنع<sup>104</sup></p>	<p>کرنے سے تو جواز سمجھا جاتا ہے اور نہ کرنے سے ممانعت نہیں سمجھی جاتی ہے۔</p>
---	--

<sup>104</sup> المواہب اللدنیہ

ف: مکتبہ الف: نہ کرنا اور ہے اور منع کرنا اور۔

شاہ عبدالعزیز صاحب تحفہ اثنا عشریہ میں فرماتے ہیں:

نہ کردن چیزے دیگرست و منع فرمودن چیزے دیگر <sup>105</sup> اھ	نہ کرنا اور چیز ہے اور منع کرنا اور چیز ہے اھ ملخصاً۔ (ت) ملخصاً۔
--	---

تمہاری جہالت کہ تم نے کسی فعل کے نہ کرنے کو اس فعل سے ممانعت سمجھ رکھا ہے۔

کلمہ ۱۲ :- سخن شناس نہ دلیر اخطا بیجاست،

حقیقت الامر یہ ہے کہ صحابہ و تابعین کو اعلاء کلمتہ اللہ و حفظ بیضاء اسلام و نشر دین متین و قتل قہر کافرین و اصلاح بلاد و عباد و اطفا آتش فساد و اشاعت فرائض و حدود الہیہ و اصلاح ذات البین و محافظت اصول ایمان و حفظ روایت حدیث و غیر ہا امور کلیہ مہم سے فرصت نہ تھی لہذا یہ امر جزئیہ مستحبہ تو کیا معنی بلکہ تاسیس قواعد و اصول و تفریع جزئیات و فروع و تصنیف و تدوین علوم و نظم دلائل حق و رد شبہات اہل بدعت و غیر ہا امور عظیمہ کی طرف بھی توجہ کامل نہ فرما سکے۔ جب بفضل اللہ تعالیٰ ان کے زور بازو نے دین الہی کی بنیاد مستحکم کر دی اور مشارق و مغارب میں ملت خفیہ کی جڑ جم گئی۔ اس وقت ائمہ و علمائے مابعد نے تحت و بخت سازگار پانچ و بن جمانے والوں کی ہمت بلند کے قدم اور باغبان حقیقی کے فضل پر تکیہ کر کے اہم فالاہم کاموں میں مشغول ہوئے اب تو بے خلش صرصر و اندیشہ سموم اور ہی آبیاریاں ہونے لگیں۔ فکر صائب نے زمین تدقیق میں نہریں کھو دیں۔ ذہن رواں نے زلال تحقیقی کی ندیاں بہائیں۔ علماء و اولیاء کی آنکھیں ان پاک مبارک نونہالوں کے لئے تھالے بنیں ہو انخواہان دین و ملت کی نسیم انفاس متبرکہ نے عطر باریاں فرمائیں یہاں تک کہ یہ مصطفیٰ صلی اللہ تعالیٰ علیہ و سلم کا باغ ہر ابھرا پھلا پھولا لہلہایا اور اس کے بھینے پھولوں سہانے پتوں نے چشم و کام و دماغ پر عجب ناز سے احسان فرمایا، الحمد للہ رب العالمین، اب اگر کوئی جاہل اعتراض کرے یہ کنچھیاں جو اب پھوٹیں جب کہاں تھیں، یہ پتیاں جو اب نکلیں پہلے کیوں نہاں تھیں یہ پتی پتی ڈالیاں جو اب جھومتی ہیں نوپیدا ہیں یہ ننھی ننھی کلیاں جو اب مہکتی ہیں تازہ جلوہ نما ہیں اگر ان میں کوئی خوبی پاتے تو اگلے کیوں چھوڑ جاتے تو اس کی حماقت پر اس الہی باغ کا ایک ایک پھول تہتہ لگائے گا کہ، او جاہل! اگلوں کو جڑ جمانے کی فکر تھی وہ فرصت پاتے تو یہ سب کچھ کر دکھاتے آخر اس سفاہت کا نتیجہ یہی نکلے گا کہ وہ نادان اس باغ کے پھل پھول سے

<sup>105</sup> تحفہ اثنا عشریہ باب دہم در مطاعن خلفائے ثلاثہ طعن ہفتم سہیل اکیڈمی لاہور ص ۲۶۹

ف: کلمہ ۱۲ اصل بات اور اگلے لوگوں میں نہ ہونے کی وجہ۔

محروم رہے گا۔ بھلا غور کرنے کی بات ہے ایک حکیم فرزانہ کے گھر آگ لگی اس کے چھوٹے چھوٹے بچے بھولے بھالے اندر مکان کے گھر گئے اور لاکھوں روپوں کا مال و اسباب بھی تھا اس دانشمند نے مال کی طرف مطلق خیال نہ کیا اپنی جان پر کھیل کر بچوں کو سلامت نکال لیا، یہ واقعہ چند بے خرد بھی دیکھ رہے تھے اتفاقاً ان کے یہاں بھی آگ لگی یہاں نرامل ہی مال تھا۔ کھڑے ہوئے دیکھتے رہے اور سارے مال خاکستر ہو گیا۔ کسی نے اعتراض کیا تو بولے تم احمق ہو ہم اس حکیم دانشور کی آنکھیں دیکھے ہوئے ہیں اس کے گھر آگ لگی تھی تو اس نے مال کب نکالا تھا جو ہم نکالتے مگر یہ تو ف اتنا نہ سمجھے کہ اس اولوالعزم حکیم کو بچوں کے بچانے سے فرصت کہاں تھی کہ مال نکالتا نہ یہ کہ اس نے مال نکالنا برا جان کر چھوڑا تھا۔ اللہ تعالیٰ کسی کو اوندھی سمجھ نہ دے۔ آمین!

نکتہ ۱۳ ف: ہم نے مانا کہ جو کچھ قرونِ ثلاثہ میں نہ تھا سب منع ہے۔ اب ذرا حضرات مانعین اپنی خبر لیں۔ یہ مدرسے جاری کرنا اور لوگوں سے چندہ لینا اور طلباء کے لئے مطبخ نوکسٹور سے فیصدی دس روپیہ کمیشن لے کر کتابیں منگانا اور بہ تخصیص روز جمعہ بعد نماز جمعہ وعظ کا التزام کرنا، جہاں وعظ کہنے جائیں نذرانہ لینا، دعوتیں اڑانا، مناظروں کے لئے جلسے اور بیچ مقرر کرنا، مخالفین کی رد میں کتابیں لکھوانا چھپوانا، واعظوں کا شہر بشہر گشت لگانا، صحاح کے دو دو ورق پڑھ کر محدثی کی سند لینا اور ان کے سوا ہزاروں باتیں کہ اکابر و اصاغر طائفہ میں بلا تکبر رائج ہیں قرونِ ثلاثہ میں کب تھی اور ان پیشوایانِ فرقہ جدیدہ کا تو ذکر ہی کیا ہے جو دو روپے نذرانہ لے کر مسلوں پر مہر ثبت کریں، مدعی مدعا علیہ دونوں کے ہاتھ میں حضرت کا فتویٰ حج کو جائیں تو کمشنر دہلی و بمبئی کی چٹھیاں ضرور ہوں، شاید یہ تین باتیں قرونِ ثلاثہ میں تھیں یا تمہارے لئے پروانہ معافی آگیا ہے کہ جو چاہو کرو تم پر کچھ مواخذہ نہیں یا یہ نکتہ چینیاں انہی باتوں میں ہیں جنہیں تعظیم و محبت حضور سرور عالم صلی اللہ تعالیٰ علیہ وسلم سے علاقہ ہو باقی سب حلال و شیر مادر، ولاحول ولاقوة الا باللہ العلی الاکبر۔

نکتہ ۱۴ ف: واجب الحفظ۔ افسوس! کیا الٹا زمانہ ہے اور امور تعظیم و ادب میں سلف صالحین سے آج تک برابر ائمہ دین کا یہی داب رہا کہ ورود و عدم ورود خصوصیات پر نظر نہ کی بلکہ صریحاً

ف۱: نکتہ ۱۳ مسئلہ قرون کا چھٹا جواب وہابیہ کی ہٹ دھرمی۔

ف۲: نکتہ ۱۴ تعظیم محبوبانِ خدا میں قاعدہ یہ ہے کہ جس قدر چاہو نئے طریقے نکالو سب حسن ہیں جب تک کسی خاص طریقے کی شرع میں ممانعت نہ ہو۔

قاعدہ کلیہ بنایا:

<p>جس بات کو نبی صلی اللہ تعالیٰ علیہ وسلم کے ادب و تعظیم میں زیادہ دخل ہو وہ بہتر ہے (جیسا کہ امام، محقق علی الاطلاق، فقیہ النفس، میرے آقا، کمال الملئہ والدین محمد نے فتح القدر میں تصریح فرمائی اور ان کے شاگرد شیخ سندى علیہ الرحمۃ نے منک المتوسط میں وضاحت فرمائی اور فاضل قاری علیہ الرحمۃ نے اس کو برقرار رکھا اور عالمگیریہ وغیرہ میں اس کو ترجیح دی ہے۔ت)</p>	<p>كل ما كان ادخل في الادب والاجلال كان حسنا۔ كما صرح به الامام المحقق على الاطلاق فقيه النفس سيدى كمال الملئہ والدين محمد في فتح القدير<sup>106</sup> وتليده الشيخ رحمه الله السندى في المنسك المتوسط واقرة الفاضل القارى في المسلك المتقسط واثرة في العالمگیریة وغيرها۔</p>
---	---

اور امام ابن حجر کا قول گزر کہ نبی صلی اللہ تعالیٰ علیہ وسلم کی تعظیم ہر طرح بہتر ہے جب تک کہ الوہیت اللہ میں شریک نہ ہو، اسی لئے سلفاء و خلفاء جس مسلمان نے کسی نئے طریقے سے حضور اقدس صلی اللہ تعالیٰ علیہ وسلم کا ادب کیا اس ایجاد کو علماء نے اس کے مدائح میں شمار کیا نہ یہ کہ معاذ اللہ بدعتی گمراہ ٹھہرایا یہ بلا انہی مدعیان دین و ادب میں پھیلی کہ ہر بات پر پوچھتے ہیں فلاں نے کب کب کیں فلاں نے کب کیں حالانکہ خود ہزاروں باتیں کرتے ہیں جو فلاں نے کیں نہ فلاں نے کیں مگر یہ بھی طرفہ کہ نبی صلی اللہ تعالیٰ علیہ وسلم کے گھٹانے مٹانے کے لئے ایک حیلہ نکال کر زبان سے کہتے جائیں ع

بعد از خدا بزرگ توئی قصہ مختصر

(قصہ مختصر یہ کہ اللہ تعالیٰ کے بعد سے زیادہ بزرگی والے آپ ہیں۔ت)

اور باطنف الجیل جہاں تک بن پڑے اور محبت و تعظیم میں کلام کرتے جائیں آخر ان کا امام اکبر تقویۃ الایمان<sup>107</sup> میں تصریح کر چکا کہ نبی صلی اللہ تعالیٰ علیہ وسلم کی تعریف ایسے کرو جیسے آپس میں ایک دوسرے کی کرتے ہو بلکہ اس میں سے کمی کر دینا ایمان ہے یہ دین ہے اور دعویٰ ہے، لاحول ولا قوۃ الا باللہ العلی العظیم،

خیر بات بڑھتی ہے مطلب پر آئیے۔ ہاں تو اگر میں ان امور کا استیجاب کروں جو دربارہ آداب و تعظیم حادث ہوتے گئے اور اس احداث کو علماء نے موجد کے مدائح سے گنا تو ایک دفتر طویل ہوتا ہے، لہذا چونکہ مثالوں پر اقتصار کر رہا ہوں:

<sup>106</sup> فتح القدير كتاب الحج مسائل منثورہ مکتبہ نوریہ رضویہ سکر ۱۳/ ۹۴

<sup>107</sup> تقویۃ الایمان الفصل الخامس مطبوع علی اندرون لوہاری گیٹ لاہور ص ۴۲

مثال ۱: سیدنا امام مالک صاحب المذہب عالم المدینہ رضی اللہ تعالیٰ عنہ بانکہ مثل سیدنا عبداللہ بن عمرو و عبداللہ بن مغفل رضی اللہ تعالیٰ عنہ اتباع سلف و صحابہ کرام کا احداث میں نہایت ہی اہتمام رکھتے تھے۔ اس پر ان کے ایمان و محبت کا تقاضا ہوا کہ ادب و حدیث خوانی میں وہ باتیں علماء کے نزدیک امام مالک کے فضائل جلیلہ سے ٹھہرا اور ان کی غایت ادب و محبت پر دلیل قرار پایا۔ امام علامہ قاضی عیاض رحمۃ اللہ تعالیٰ علیہ شفاء شریف میں لکھتے ہیں:

<p>مطرف نے کہا جب لوگ مالک بن انس کے پاس علم حاصل کرنے آتے ایک کنیز آکر پوچھتی شیخ تم سے فرماتے ہیں تم حدیث سیکھنے آئے ہو یا فقہ و مسائل؟ اگر انہوں نے جواب دیا فقہ و مسائل، جب تو آپ تشریف لاتے اور اگر کہا کہ حدیث، تو پہلے غسل فرماتے خوشبو لگاتے نئے کپڑے پہنتے طیلسان اوڑھتے اور عمامہ باندھتے چادر سر مبارک پر رکھتے ان کے لئے ایک تخت مثل تخت عروس بچھایا جاتا اس وقت باہر تشریف لاتے اور بہنایت خشوع اس پر جلوس فرماتے اور جب تک حدیث بیان کرتے تھے اگر بتی سلگاتے اور اس تخت پر اسی وقت بیٹھتے تھے جب نبی صلی اللہ تعالیٰ علیہ وسلم کی حدیث بیان کرنا ہوتی۔ حضرت سے اس کا سبب پوچھا، فرمایا میں دوست رکھتا ہوں کہ حدیث رسول اللہ صلی اللہ تعالیٰ علیہ وسلم کی تعظیم کروں اور میں حدیث بیان نہیں کرتا جب تک وضو کر کے خوب سکون و وقار کے ساتھ نہ بیٹھوں۔</p>	<p>قال مطرف كان اذا اتى الناس مالكا خرجت اليهم الجارية فتقول لهم يقول لكم الشيخ تريدون الحديث او المسائل فان قالوا المسائل خرج اليهم، وان قالوا الحديث دخل مغتسله و اغتسل و تطيب و لبس ثيابا جودا و لبس ساجه و تعمم و وضع على رأسه رداؤه و تلقى له منصبة فيخرج و يجلس عليها و عليه الخشوع لا يزال يبخر بالعود حتى يفرغ من حديث رسول الله صلى الله تعالى عليه وسلم قال غيره ولم يكن يجلس على تلك المنصبة الا اذا حدث عن رسول الله صلى الله تعالى عليه وسلم قال ابن اويس ف قيل الملك في ذلك فقال احب و ان اعظم حديث رسول الله صلى الله تعالى عليه وسلم و لا احدث به الا على طهارة</p> <p>متبکنا<sup>108</sup>۔</p>
--	--

مثال ۲: اسی میں ہے:

<p>كان مالك رضى الله تعالى عنه لا يركب بالمدينة دابة وكان يقول استحي من الله تعالى ان اطتربة فيها رسول الله صلى الله تعالى عليه وسلم بحافر دابة<sup>109</sup> -</p>	<p>امام مالک رضی اللہ تعالیٰ عنہ مدینہ طیبہ میں سواری پر سوار نہ ہوتے اور فرماتے تھے مجھے شرم آتی ہے خدائے تعالیٰ سے کہ جس زمین میں حضور سرور عالم صلی اللہ تعالیٰ علیہ وسلم جلوہ فرما ہوں اسے جانور کے سُم سے روندوں۔</p>
---	--

مثال ۳: اسی میں ہے:

<p>قد حكى ابو عبد الرحمن السلي عن احمد بن فضالوية الزاهد وكان من الغزاة الرماة ان عقال ما مسست القوس بيدى الاعلى طهارة منذ بلغنى ان رسول الله صلى الله تعالى عليه وسلم اخذ القوس بيده<sup>110</sup> -</p>	<p>امام ابو عبد الرحمن سلمی احمد بن فضالویہ زاہد غازی تیر انداز سے نقل کرتے ہیں کہ میں نے کبھی کمان بے وضو ہاتھ سے نہ چھوئی جب سے سنا کہ حضور صلی اللہ تعالیٰ علیہ وسلم نے کمان دست اقدس میں لی ہے۔</p>
---	---

مثال ۴: امام ابن حاج مالکی کہ مستندین مانعین سے ہیں اور احداث کی ممانعت میں نہایت تصلب رکھتے ہیں مدخل میں فرماتے ہیں:

<p>وتقدمت حكاية بعضهم انه جاؤر بمكة اربعين سنة ولم يبيل في الحرم ولم يضطجع فمثل هذا تستحب له المجاورة اويؤمر بها<sup>111</sup> -</p>	<p>بعض صالحین چالیس برس مکہ معظمہ کے مجاور رہے اور کبھی حرم میں پیشاب نہ کیا اور نہ لیٹے۔ ابن الحاج کہتے ہیں ایسے شخص کو مجاورت مستحب یا یوں کہئے کہ اسے مجاورت کا حکم دیا جائے گا۔</p>
--	---

مثال ۵: اسی میں ہے:

<sup>109</sup> الشفاء القسم الثاني الباب الثالث فصل ومن توقيره الخ المطبعة الشركة الصحافية ۲۸ / ۲

<sup>110</sup> الشفاء القسم الثاني الباب الثالث فصل ومن توقيره الخ المطبعة الشركة الصحافية ۲۸ / ۲

<sup>111</sup> الهدخل فصل في ذكر بعض ما يعثور الحاج في حجه الخ دار الكتب العربي بيروت ۲۵۳ / ۲

<p>یعنی بعض صالحین زیارت نبی اللہ صلی اللہ تعالیٰ علیہ وسلم کے لئے حاضر ہوئے تو شہر میں نہ گئے بلکہ باہر سے زیارت کر لی، اور یہ ادب تھا اس مرحوم کا اپنے نبی صلی اللہ تعالیٰ علیہ وسلم کے ساتھ، اس پر کسی نے کہا اندر نہیں چلتے، کہا کیا مجھ سا داخل ہو سید الکونین صلی اللہ تعالیٰ علیہ وسلم کے شہر میں، میں اپنے میں اتنی قدرت نہیں پاتا ہوں۔</p>	<p>وقد جاء بعضهم الى زيارته صلى الله تعالى عليه وسلم فلم يدخل المدينة بل زار من خارجها ادبا منه رحمه الله تعالى مع نبیه صلى الله تعالى عليه وسلم فقیل له الا تدخل؟ فقال امثلی یدخل بلاد سید الکونین صلى الله تعالى عليه وسلم لا اجد نفسی تقدر علی ذلك او كما قال<sup>112</sup>۔</p>
---	---

مثال ۶: اسی میں ہے:

<p>یعنی مجھ سے میرے سردار ابو محمد رحمۃ اللہ تعالیٰ علیہ نے فرمایا میں جب مسجد مدینہ طیبہ میں داخل ہوا جب تک رہا مسجد شریف میں قعدہ نماز کے سوانہ بیٹھا اور برابر حضور میں کھڑا رہا جب تک قافلہ نے کوچ کیا۔</p>	<p>قال لی سید ابو محمد رحمه الله تعالى لما ان دخل مسجد المدينة ما جلست فی المسجد الا جلوس فی الصلوة وكلاماً هذا معناه وما زلت واقفاً هناك حتى دخل الركب<sup>113</sup>۔</p>
---	--

مثال ۷: اس کے متصل انہیں امام سے نقل کرتے ہیں:

<p>میں حضوری چھوڑ کر نہ بقیع کو گیا نہ کہیں اور گیا نہ حضور اقدس صلی اللہ تعالیٰ علیہ وسلم کے سوا کسی کی زیارت کی، اور ایک دفعہ میرے دل میں آیا تھا کہ زیارت بقیع کو جاؤں پھر میں نے کہا کہاں جاؤں گا یہ ہے اللہ کا دروازہ کھلا ہوا سائلوں اور مانگنے والوں اور دل شکستہ اور بے چاروں اور مسکینوں کے لئے اور وہاں</p>	<p>ولم اخرج الى بقیع ولا غیره ولم ازر غیره صلى الله تعالى عليه وسلم وكان قد خطر لی ان اخرج الى بقیع الغرقد فقلت الى این اذهب. هذا باب الله تعالى المفتوح للسائلین والطالبین والمنکسرین والمضطربین والفقراء والمساکین و</p>
---	--

<sup>112</sup> المدخل فصل فی الكلام علی زیارة سید الاولین والآخرین دار الکتب العربی بیروت ۱/ ۲۵۳

<sup>113</sup> المدخل فصل فی الكلام علی زیارة سید الاولین والآخرین دار الکتب العربی بیروت ۱/ ۲۵۹



لیس ثم من يقصد مثله فمن عمل على هذا ظفر ونجح بالمأمول والمطلوب او كما قال <sup>114</sup> ۔	حضور اقدس صلی اللہ تعالیٰ علی وسلم کے سوا کون ہے جس کا قصد کیا جائے، فرماتے ہیں پس جو کوئی اس پر عمل کرے گا ظفر پائے گا اور مراد و مطلب ہاتھ آئے گا۔
--	--

اب فقیر سرکار قادریہ غفر اللہ تعالیٰ لہ بھی اس فتوے کو انہیں مبارک لفظوں پر ختم کرتا ہے کہ جو کوئی اس پر عمل کرے گا ظفر پائے گا اور مراد و مطلب ہاتھ آئے گا ان شاء اللہ تعالیٰ۔ اور اپنے رب کریم تبارک و تعالیٰ کے فضل سے امید رکھتا ہے کہ یہ فتویٰ نہ صرف قیام ہی میں بیان کافی و برہان شافی ہو بلکہ بحول اللہ تعالیٰ اکثر مسائل نزاعیہ میں قول فیصل پر مشعل ہدایت ہو جائے، ولا حول ولا قوۃ الا باللہ العلی العظیم و صلی اللہ تعالیٰ علی خیر خلقہ و سراج افقہ سیدنا و مولانا محمد و آلہ و صحبہ اجمعین، آمین، آمین، آمین!

عبد العزیز احمد رضا البریلوی

محمدی حنفی سنی فتاویٰ  
عبد المصطفیٰ احمد رضا خاں

نقل عبارات و مواہیر فضائلہ بدایوں و علمائے رامپور و غیر ہم

ذٰلك الجواب العجّاب هو الصواب لا ريب فيه ولا ارتياب فلله در المحيّب المثناب حيث اتى بالتحقيق الحق فيما اجاب۔

العبد محمد گوهر علی عقی عنہ

مونی گوہر علی ۱۲۹۹ھ

الحمد لله ما اجاب به مولينا المحقق واستاذنا المدقق دام فضله ومد ظله فهو الحق فلا فريه وخلاف باطل بلا مريه۔ والله تعالى اعلم۔

عبد الله عقی عنہ

عبد اللہ عقی عنہ ۱۲۹۹ھ

<sup>114</sup> المدخل فصل في الكلام على زيارة سيد الاولين والآخرين دار الكتاب العربي بيروت ۱/ ۲۵۹

<p>اصاب من اجاب حرره الفقير عبد القادر انصاري</p> <p>محمد عبد القادر محب سول قادري</p> <p>الجواب صواب</p> <p>ابرار حسين ١٢٨٥</p> <p>قد اصاب من اجاب</p> <p>عائذ بن محمد ١٣٠٢</p> <p>صح الجواب بلا ارتياب</p> <p>عبد الرزاق بن عبد الصمد ١٢٩٨</p>	<p>فلله در المجيب المثاب حيث افاد واطاب واجاد وابدأ اهل الجود المستحقين للعقاب۔</p> <p>محمد ارشد حسين احمدى ١٢٩٩</p> <p>المجيب مصيب ويثاب والجواب صحيح وصواب۔ حرره الفقير الحقير المظفر مطيع رسول الله القادر المدعو به محمد عبد المقتدر العثماني القادري الحنفي غفر الله تعالى بجاه نبيه الكريم عليه افضل الصلوة والتسليم۔</p> <p>عبد المقتدر</p>
--	--

نعم الجواب وجد التحقيق للتصديق والصواب ولعمرى النهار لعروة وثقى لطالب الرشده وتستغنى بها عما سوى كيف  
لا ومن له ادنى بصيرة وروى فانه يريها احدى من تفاريق العصار يهتدى بها الى صراط مستقيم وطريق السوى ومن  
جعل الله له نور عين بصيرة يكحل الانصاف والتقى فانه لا حيد رضا الفاضل المجيب الذى بذل جهده للحق وسعى  
وجمع الادلة واوفى واتي بتحقيق مرضى واستقصى حتى صار بمقابلة اهل الضلال ومصادقا للقول الدائر المثل السائر  
لكل فرعون موسى وكذلك يحق الله الحق ويقذفه على الباطل فيه معه فاذا هو زاهق واهوى ومن كان فى هذه الوريقة  
اعنى فهو

في الأخرّة اعنى واضل سبيلا وربكم اعلم - العبد محمد سلامت الله

العبد محمد سلامت الله

محمد سلامت الله ابو الزكّا سراج الدين ١٢٩٦

المجواب صحيح والمجيب نجيب  
كتبه محمد سلطان احمد عفى عنه

صح الجواب واصاب من اجاب  
كتبه عبده الاواه محمد شاه عفى عنه

سلطان احمد

محمد شاه ١٣٠٣

رساله

اقامة القيامة على طاعن القيام لنبيّ تهامة

ختم هوا -